

قطع حیات بے جذبہ رحم (Euthanasia) کی شرعی حیثیت☆

ڈاکٹر (مفہی) محمد شیم اختر تاسی☆☆☆

ABSTRACT

Whenever a person is confronted with domestic problems or social responsibilities or fails to attain a worldly rank or position, he feels grief for the time-being. Some people, faced with such circumstances at times commit suicide just to avoid more failures or frustration. No society has ever approved such undesirable act. Islam forbids committing of suicide as Haram. Islam decrees that for those who commit suicide, their abode is hell. The law of the land does not hold suicide as something bad as all people have their sway over themselves. However attempt at committing suicide is a crime. It would mean that if some one attempts to commit suicide but fails to accomplish the intention will be punished. This article carries debate on the issue.

جب کبھی کوئی آدمی شخص یا گھر بیو اجھنوں اور سماجی ذمہ داریوں سے دو چار ہوتا ہے، یا اپنے حسب منشاء عہدہ و منصب کے حصول میں ناکام ہوتا ہے، تو وقیٰ طور پر اس کا رنج اسے بہت ہوتا ہے۔ اسی کرب میں کچھ لوگ خود کشی بھی کر لیتے ہیں، تاکہ اس کا واسطہ آئندہ مزید ناکامیوں و نامرادیوں سے نہ پڑے۔ اس نامناسب اقدام کو کسی بھی سماج و معاشرہ میں اچھی نگاہ سے نہیں دیکھا جاتا۔ اسلام بھی اس عمل کو حرام قرار دیتا ہے۔ ایسا کرنے والوں کا ٹھکانہ سوائے جہنم کے اور کہیں نہیں ہے۔ جب کہ ملکی قانون میں یہ اقدام بذات خود کوئی برا نہیں ہے اور نہ قابل موادخہ ہے، کیوں کہ ہر شخص اپنی ذات کا مالک ہے اور وہ اس میں تصرف کرنے کا پورا اختیار رکھتا ہے۔ البتہ اقدام خود کشی کو ضرور جرم قرار دیا گیا ہے۔ یعنی یہ کہ کوئی شخص خود کشی کا اقدام کرے اور کسی وجہ سے وہ اس میں ناکام ہو جائے تو ایسی صورت میں اسے سزا دی جائے گی۔

☆ زیرنظر موضوع مقالہ پر محققین دو آراء رکھتے ہیں۔ ایک رائے پیش خدمت ہے، دوسرا رائے کے حاملین کے لیے نکر و نظر کے صفات حاضر ہیں۔ [مدیر]

☆☆☆ ریسرچ فیلو، ادارہ تحقیق و تصنیف اسلامی، پوسٹ بکس نمبر ۹۳، نبی گرگ، دھرا، علی گڑھ (یو-پی) انڈیا

یوھینز یا (Euthanasia) کیا ہے؟

اسی کے زیر اثر اب یہ رہجان بھی بڑھ رہا ہے کہ اگر کوئی شخص پیدائشی طور پر لاعلاج بیماری میں بٹلا ہے، یا عمر کے کسی بھی حصے میں وہ لاعلاج اور مہلک بیماری کا شکار ہو جاتا ہے اور اس کی حالت مثل مردہ کے ہو جاتی ہے، جو خود سے اپنا کوئی کام نہیں کر سکتا ہے، یہاں تک کہ اس کے جسم پر جو مکھی بیٹھی ہوئی ہے، اسے بھی وہ بھگا نہیں سکتا ہے، اس کی ساری ضرورتوں کی تکمیل اس کے قریب ترین رشتہ دار انجام دیتے ہیں، تکلیف بھی اتنی شدید ہے کہ مریض ہر وقت کراہتا اور ایڑیاں رگڑتا رہتا ہے، اس کی تکلیف اس کے رشتہ داروں سے دیکھی نہیں جاتی اور اس کی وجہ سے اس کے احباب ہر وقت حراساں و پریشان بھی رہتے ہیں۔ اسی طرح بعض مریضوں کی تکلیف کی شدت کم کرنے کے لئے دوا اور آلات کے ذریعہ مستقل طور پر بے ہوشی میں رکھا جاتا ہے۔ اس صورت میں اگر ان تدبیروں کو بروئے کار نہ لایا جائے تو مریض کا زندہ رہنا مشکل ہو جاتا ہے اور اس کی تکلیف میں اضافہ ہو جاتا ہے۔ ایسے وقت میں مریض خود یا اس کے قریبی رشتہ دار چاہتے ہیں کہ ایسے شخص کا زندہ رہنا نہ رہنے کے برابر ہے، تو کیوں نہ اسے مناسب تدبیر کے ذریعہ موت کے آغوش میں پہنچا دیا جائے۔ اس طرح سے مریض کو بھی ناقابل برداشت تکلیف سے نجات مل جائے گی اور ان کے احباب کو بھی پریشانیوں سے چھکرا مل جائے گا، جو مریض کی دیکھ بھال اور اس کی خدمت کی وجہ سے ہوتی ہے۔ اسی عمل کو جدید علم طب میں 'یوھینز یا' (Euthanasia) کہا جاتا ہے۔ یعنی "قطع حیات بے جذبہ رحم" جس کے لئے Mercy Killing کی اصطلاح بھی استعمال کی جاتی ہے۔ جب کہ ڈکشنری میں اس لفظ کے معنی یہ بیان کیے گئے ہیں:

"Frequently interpreted as the painless Killing of a person suffering from an incurable disease"(۱)

یوھینز یا (Euthanasia) کی فتمیں:

عام طور سے یوھینز یا (Euthanasia) کی دو فتمیں بیان کی جاتی ہیں: عملی (Active)، غیرعملی (Passive)(۲) دونوں کا تھوڑے سے فرق کے ساتھ ایک ہی مطلب ہے، یعنی قطع حیات بے جذبہ رحم۔

عملی (Active) یوھینز یا کا مطلب یہ ہے کہ اگر کوئی شخص کسی مہلک بیماری مثلاً کینسر یا دماغی

بخار یا پھر طویل بے ہوٹی میں بتلا ہو جائے اور ڈاکٹروں نے اس کی بیماری کو لاعلاج قرار دے دیا ہو اور اس کی بقاء زندگی کی بھی کوئی توقع نہ ہو۔ باوجود اس کے تکلیف بھی اتنی شدید کہ وہ ہر وقت بے چین اور ایڑیاں رگڑتا رہتا ہے، ہر طرح کی احتیاطی تدابیر، علاج اور دواؤں کے باوجود بھی اس کی تکلیف کے ازالہ کی کوئی صورت نظر نہیں آتی، البتہ مصنوعی آلات کے ذریعہ اس کی سانس کو برقرار رکھا جاتا ہے۔ ایسی صورت میں مریض کی تکلیف کی شدت کم کرنے کے لئے مہلک انجکشن یا تیز ادویہ زیادہ مقدار میں دے دی جائیں تاکہ اس کی سانس رک جائے اور وہ آسانی سے موت کی آنکوش میں چلا جائے۔

غیر عملی (Passive) میں شدید تکلیف میں بتلا شخص کو مارنے کی کوئی ترکیب نہیں کی جاتی، بلکہ مریض کو زندہ رکھنے کے لئے جو ادویہ یا آلات استعمال کیے جاتے ہیں اسے روک دیا جائے تاکہ وہ تڑپ تڑپ کر اپنی موت آپ مر جائے اور اس طرح مریض کو شدید تکلیف سے ہمیشہ کے لئے نجات مل جائے۔ اس کے قریبی رشتہ داروں کو بھی مریض کی وجہ سے جن پریشانیوں سے دوچار ہونا پڑتا ہے اس سے انہیں چھکارا مل جائے۔

لاعلاج بیماری میں اضافی تکلیف:

اسی غیر عملی یوچینز یا کی ایک دوسری نوعیت یہ ہے کہ کوئی شخص پیدائشی طور پر یا وقت طور پر کسی لاعلاج بیماری میں بتلا ہے، مثلاً دماغی بخار، پولیو، نمونیہ، کینسر، یا شدید بڑھاپا یا اپانچ وغیرہ جو بذات خود مہلک اور تکلیف دہ بیماریاں ہیں، جن کا ڈاکٹروں کی تشخیص کے مطابق کوئی بہتر علاج نہیں۔ ایسی صورت میں وہ مزید کسی دوسری نئی بیماری میں بتلا ہو جاتا ہے تو کیا اس نئی بیماری کا علاج کرایا جائے؟ یا نہیں، جب کہ وہ پہلے سے ہی لاعلاج بیماری میں بتلا ہے اور اس نئی بیماری کے علاج سے شفایاںی کے باوجود اس کی صحت پر کوئی خاص اثر پڑنے والا نہیں ہے۔

یوچینز یا (Euthanasia) سے متعلق کوئی بھی مریض ہو سکتا ہے:

یوچینز یا (Euthanasia) سے متعلق کوئی بھی مریض ہو سکتا ہے۔ مثلاً ایک بچہ پیدائشی طور پر مفلوج اور اپانچ ہے، یا بعد میں وہ کسی مہلک بیماری میں بتلا ہو گیا، جس کا علاج زندگی کے کسی حصے میں بھی ممکن نہیں، پوری زندگی اسے بستر مرض پر پڑا رہنا پڑے گا۔ اپنے قریبی رشتہ داروں کے رحم و کرم پر وہ کسی طرح زندہ ہے۔ اسی طرح کوئی شخص عمر کی ساری منزلیں بہت اچھی طرح سے گزارنے کے بعد آخر میں جب اس پر بڑھاپا طاری ہوا تو صحت بہت خراب ہو گئی، وہ اس لاکت بھی

نہیں رہا کہ اپنی کسی بھی ضرورت کی خود سے تکمیل کر سکے، اس کے حواس بھی اس قدر مختل ہو گئے کہ اچھے برے کی تیزی بھی جاتی رہی، تکلیف اور پریشانی کا غلبہ اس حد تک ہے کہ وہ ہر وقت تڑپتا اور چیختا چلاتا رہتا ہے۔ دوا سے بھی اس کی تکلیف کم نہیں ہوتی۔ اس صورت میں بعض لوگ کہتے ہیں کہ ایسے مریض کو مناسب تدبیر کے ذریعہ قبل از وقت مار دیا جائے تاکہ خود مریض اور اس کے متعلقین کے حق میں زیادہ تکلیف اور پریشانی کا باعث نہ ہو۔

اس طرح کا اقدام تاریخ کے کسی دور میں کیا گیا؟

یہ ایک تاریخی حقیقت ہے کہ مرض کی بھی انک صورتیں ہر عہد اور زمانے میں رونما ہوئی ہیں اور تکلیف کی حدود کو پار کرنے کے باوجود بھی ناقابل علاج مریضوں کو ہر ممکن زندہ رکھنے کی کوشش کی جاتی رہی ہے۔ تاؤفتکیہ وہ اپنی موت آپ مر جائے۔ دانستہ طور پر مریض یا اس کے متعلقین کے ذہن میں اس طرح کا تصور نہ پیدا ہوتا تھا کہ لاعلاج مریضوں کو مناسب تدبیر کے ذریعہ قبل از وقت موت کے آغوش میں پہنچا دیا جائے۔ جب کہ پچھلے چند سالوں سے اس کی آوازیں بلند ہو رہی ہیں اور یہ دلیل دی جاتی ہے کہ ایسا کرنے میں حرج ہی کیا ہے۔ یہ عمل تو مریض کے حق میں ہمدردی پر منی ہے۔ یہی وجہ ہے کہ برطانوی شہنشاہ جارج پنجم کو ۱۸۶۵ء میں اس عمل کے ذریعہ موت کے آغوش میں پہنچا دیا گیا، باوجود اس کے کہ اس عمل میں تیزی نہیں آئی تھی۔

یہ آواز کب سے بلند ہو رہی ہے؟

کہا جاتا ہے کہ Derek Humpry کی بیوی ۱۹۸۰ء سے کچھ پہلے کینسر کی بیماری میں مبتلا ہوئی، جسے ڈاکٹروں نے لاعلاج قرار دے دیا۔ اس بیماری میں ہر وقت وہ ترقی اور بلکتی رہتی تھی۔ جب تکلیف اپنی حدود کو پار کر گئی اور جب اسے برداشت کرنے کی طاقت نہ رہی تو اس کی بیوی نے اپنی مرضی سے ایک معاملہ کے تحت اپنی جان مناسب تدبیر کے ذریعہ ختم کرنے کی اجازت دے دی۔ چنانچہ زہریلی شراب پاکر اس کی جان ختم کر دی گئی اور ہمیشہ کے لئے وہ اس پریشانی سے نجات پائی۔ اس حادثہ کا Derek Humpry پر خاصا اثر پڑا اور اسی دن سے وہ یوہیزیا (Euthanasia) کا وکیل بن گیا۔ بیوی کے انتقال کے کچھ دنوں بعد ہی اس نے دوسری شادی کر لی اور دونوں میاں بیوی نے مل کر جگہ جگہ اس کی ترجمانی اور وکالت کی۔ اس موضوع پر اس نے باضابطہ ایک کتاب لکھی جس کا نام اس نے جنس وے (Jen's Way) رکھا۔ پھر ۱۹۸۰ء کے قریب اس کی دوسری کتاب Let me die before I wake منظر عام پر آئی۔ اسی موضوع پر اس نے

تیسرا کتاب لکھی جس کا نام The right to die under standing Euthanasia رکھا۔ اس کی یہ ساری کتابیں خاص طور پر امریکہ میں خوب پڑھی گئیں۔ اس کتاب کی اشاعت نے اسے عوام میں مقبول بنا دیا۔ ان کتابوں کی آمدی سے اس نے Hemlock Society بھی قائم کی، جہاں لاعلاج اور ضعیف العمر مریضوں کے لئے یوچینزیا (Euthanasia) پر عمل کرنے کی ترغیب دی جاتی تھی۔ اس سے اس کا مدعایہ تھا کہ جو لاعلاج مریض بڑی تعداد میں اپنالوں میں موت و حیات کی کش مکش میں بتلا ہیں اور جو برائے نام زندہ ہیں وہ اس عمل کے ذریعہ اپنی جان ختم کر کے شدید تکلیف سے نجات پاسکیں۔ Derek Humphry نے جو سوسائٹی قائم کی اس کے ممبر صرف امریکہ میں ۱۵ ہزار تھے اور ان میں زیادہ تر وہ لوگ تھے جو پچاس برس کی عمر پار کر چکے اور ان میں بھی زیادہ تر وہ عورتیں ہیں جو اپنے قریبی رشتہ دار مریض کو دیکھ کر متاثر ہوئی ہیں۔ اسی کے زیر اثر یورپی ممالک میں ۳۰ سوسائٹیاں قائم ہوئیں جن میں تین سوسائٹیاں امریکہ میں ہیں۔ ان میں دو تھائی تعداد Active Euthanasia پر یقین رکھتی ہے۔ (۳)

Derek Humphry نے جس یوچینزیا (Euthanasia) کی وکالت اور حمایت کی ہے وہ Passive Euthanasia ہے۔ یعنی یہ کہ تکلیف دیباری کی تکلیف کم کرنے کے لئے اور اس کی سانس کو برقرار رکھنے کے لئے جو ادویہ یا آلات استعمال کیے جاتے ہیں وہ روک لیے جائیں اور اس کی دوا بند کر دی جائے تاکہ مریض سکون سے دنیا سے رخصت ہو جائے۔ (۴)

اس کا اثر دوسرے ممالک میں:

جب یوچینزیا (Euthanasia) مغربی ملکوں میں مقبول ہونے لگا تو اس کا اثر دوسرے مشرقی ممالک میں بھی پڑا اور کچھ لوگوں کی آواز اس کی حمایت میں بلند ہوئی۔ یہاں تک اب اس کے جواز کے لئے حکومت پر دباؤ ڈالا جا رہا ہے، جسے کچھ ملکوں نے قبول بھی کر لیا ہے۔ ہندوستان میں مینومسانی جیسے لوگ اس کی وکالت کرنے لگے۔ ان کی صدارت میں Society for right to die with dignity ہے اور ایسے ہی لوگوں کے زیر اثر مہاراشٹر اسٹبلی میں ۱۹۸۵ء میں Passive Euthanasia کی حمایت میں ایک غیر سرکاری مسودہ قانون پیش کیا گیا اور اسے رائے عامہ معلوم کرنے کے لئے گشت کرایا گیا۔ جیسا کہ مولانا جلال الدین عربی کے مندرجہ ذیل اقتباس سے اس کی وضاحت ہوتی ہے:

”Passive Euthanasia“ کی تائید میں مہاراشٹر اسٹبلی میں پروفیسر

S.S.Varde نے ایک غیر سرکاری مسودہ قانون پیش کیا ہے، جس کا مقصد یہ ہے کہ جو مريض ڈاکٹروں کی رائے میں کسی ایسے مرض میں بنتا ہو کہ اس کا بچنا ممکن نہ ہو، اسے کوئی ایسی جراحت پہنچی ہو اور وہ بحالت ہوش اپنی آزاد مرضی سے اس خواہش کا اظہار کرے کہ دواؤں کی مدد سے اس کا عرصہ حیات طویل نہ کیا جائے تو اس کے معالجوں کو اختیار ہو گا کہ وہ ایسی دوائیں دینا بند کر دیں جو اس کے جسم و جان کا رشتہ برقرار رکھ سکتی ہیں، تاکہ وہ جلد اس تکلیف سے نجات پا سکے۔ اس صورت میں اس کے معالجین پر کوئی دیوانی یا فوج داری ذمہ داری عائد نہ ہو گی۔ اس مسودہ قانون میں اس کی بھی گنجائش رکھی گئی ہے کہ اگر کوئی شخص چاہے تو بحالت صحت اپنی اس خواہش کو قلم بند کر دے کہ آئندہ کبھی وہ اس نازک صورت حال سے دو چار ہو تو اس کے ساتھ یہ عمل کیا جائے،^(۵)

اس عمل کو بروئے کار لانے میں حرج ہی کیا ہے؟

ذکورہ تفصیلات کی روشنی میں غور کیا جائے تو معلوم ہوتا ہے کہ یوہیزیا (Euthanasia) کے عمل کو بروئے کار لانے میں لاعلاج اور شدید تکلیف میں بنتا مريضوں کے ساتھ انتہائی ہمدردی کا پہلو مضمون ہے۔ سماج میں ہر شخص ایک دوسرے سے محبت کرتا ہے، اس کے دلک درد میں کام آتا ہے، اپنے برے دنوں میں ایک دوسرے کے ساتھ تعاون کا معاملہ کرتا ہے۔ ایسی صورت میں لاعلاج مريضوں کو وہ ترپتا ہوا کیسے دیکھ سکتا ہے، تو پھر کیوں نہ بے جذبہ ہمدردی موت کی نیند سلا دے، تاکہ نہ مريض زیادہ تکلیف اور پریشانیوں سے دوچار ہو اور نہ اس کے متعلقین۔ اس کے علاوہ اس کے علاج پر جو روپے خرچ ہو رہے ہیں وہ محفوظ بھی رہیں۔ اگر مريض یا اس کے قریبی متعلقین کی مرضی سے اس عمل کو بروئے کار لایا جائے تو ظاہر اس میں کیا قبحت ہے؟

کیا اسلام اس عمل کو اختیار کرنے کی اجازت دیتا ہے؟

لیکن اسلامی پہلو سے اس ہمدردی پر غور کیا جائے تو معلوم ہوتا ہے کہ اگر اسلام میں اس کی اجازت ہوتی تو پھر وہ خودکشی جیسے اقدام کو ناجائز اور حرام نہ ٹھہراتا۔ یوہیزیا (Euthanasia) پر عمل کرنے سے جن مفاسد سے بالخصوص مسلم معاشرہ دوچار ہو گا، وہ خودکشی جیسے اقدام سے کسی قدر کم نہیں۔ اس صورت میں مسلمانوں کو اس پر عمل کرنے کی اجازت ہو گی یا نہیں یہ ایک اہم مسئلہ ہے جس کا حل تلاش کیا جانا از حد ضروری ہے۔ کیوں کہ اللہ شریعت کا کردار ایک شفیق طیب کی طرح

ہے جو مریض کی حالت، عادت، مرض کی قوت اور ضعف کے تقاضے کے مطابق مریض کو مرض کی اصلاح پر آمادہ کرتا ہے، یہاں تک کہ جب مریض کی صحت مستقل ہو جاتی ہے تو اس کے لئے ایک معتدل لائجِ عمل تجویز کر دیتا ہے جو اس کی تمام حالتوں کے مناسب ہوتا ہے۔ (۲)

اس سلسلہ میں اسلام کا موقف کیا ہے اس کے جانے کے لئے ضروری ہے کہ پہلے ہم اس مسئلہ پر غور کریں کہ اسلام میں انسان کی جان کی کیا قدر و قیمت ہے اور کسی بندہ کو اپنی جان کے ختم کرنے کا حق حاصل ہے یا نہیں۔ اسی کے ساتھ یہ بھی جاننا ضروری ہے کہ جب کوئی انسان یا بار پڑتا ہے تو اس بارے میں مریض، اس کے رشتہ داروں اور ڈاکٹروں کا اخلاقی فریضہ کیا بتتا ہے۔ اس کے بعد بآسانی فیصلہ کیا جا سکتا ہے کہ اسلام قتل حیات بہ جذبہ رحم (Euthanasia) کی اجازت دیتا ہے کہ نہیں اور اگر دیتا ہے تو کیوں اور نہیں دیتا ہے تو کیوں اور اس میں کون سی مصلحت مضر ہے؟

زندگی خدا کی طرف سے عطا کی ہوئی ایک امانت ہے:

انسان دنیا میں آتا ہے تو پہلے اسے بڑے دشوار مراحل سے گزرنا پڑتا ہے۔ ۹ مہینے مادر شکم میں رہتا ہے، جو ایک طرح سے اس کی دنیا ہوتی ہے۔ پھر وہ ایک خاص وقت میں کٹھن مرحلہ سے گزر کر اس دنیا میں آتا ہے۔ اس وقت نوزائد بچے پر کیا گزرتی ہے وہ وہی جانتا ہے، مگر وہ اس تکلیف کا بعد میں اظہار نہیں کر سکتا۔ اسی طرح اس کی ماں کی جو حالت ہوتی ہے اس کا ذکر قرآن مجید میں اس طرح کیا گیا ہے:

”حَمَلْتُهُ أُمَّةٌ كُرُّهَا وَوَضَعْتُهُ كُرُّهَا۔“ (احقاف: ۱۵)

(پیٹ میں رکھا اس کی ماں نے اس کو تکلیف سے اور جنا اس کو تکلیف سے)

یہ مشیت خداوندی ہے کہ اتنی سخت تکلیف کے باوجود عورت دوسرا بچہ جننے کے لئے عمر کے ایک خاص حصے تک تیار رہتی ہے، ورنہ اس تکلیف کا تقاضا تو یہ تھا کہ وہ ایک بچہ جننے کی تکلیف کا تصور کر کے آئندہ دوسرا بچہ پیدا کرنے کے لئے تیار ہی نہ ہو۔ یہی وجہ ہے کہ اس حالت میں کسی کی موت ہو جاتی ہے تو اسے شہادت کی موت قرار دیا گیا ہے۔ جیسا کہ اللہ کے رسول ﷺ نے فرمایا:

”وَالمرأة تموت بجمع شهيد۔“ (۷)

(اگر کوئی عورت بچہ جننے کی حالت میں انتقال کر جائے تو وہ شہید کہلانے گی)

فقہاء کے یہاں یہ بھی صراحة ملتی ہے کہ بچہ کی ولادت کے علاوہ مت نفاس میں بھی خدا نخواستہ کسی عورت کا انتقال ہو جائے تو اسے شہادت کا درجہ حاصل ہوگا اور وہ اجر و ثواب میں شہید

کے برابر ہوگی۔ (۸)

پیدائش کے بعد سے لے کر بچہ کے ہوش سنبھالنے تک اس کی بڑی حفاظت کی جاتی ہے۔ اگر بچہ کو ہلکی سی بھی تکلیف ہوتی ہے تو ماں ترپ اٹھتی ہے اور اس کی بے چینی اسے سکون سے رہنے نہیں دیتی۔ اس سے معلوم ہوا کہ بظاہر بچہ کی دیکھ بھال اور اس کی حفاظت والدین کرتے ہیں، مگر درحقیقت اس کی ساری تنہیبی خدائے عز و جل کر رہا ہے جس نے اسے عدم سے وجود بخشا ہے۔ ایسی صورت میں انسان کی جان کا مالک بھی خدا ہی ہے جس نے اس کو پیدا کیا اور وہی اس کی جان ختم کرنے کا اختیار بھی رکھتا ہے۔ اگر کوئی اس کے عطا کردہ وجود میں خلل ڈالتا ہے یا اس کو ہلاک کرنے کی کوشش کرتا ہے تو وہ عند اللہ مجرم ہو گا۔ جیسا کہ اس نقطہ کیوضاحت کرتے ہوئے مولانا جلال الدین عمری لکھتے ہیں:

”زندگی اور اس کے مسائل کے بارے میں اسلام کا نقطہ نظر موجودہ نقطہ نظر سے بیادی طور پر مختلف ہے۔ وہ اس دعویٰ ہی کو تسلیم نہیں کرتا کہ انسان اس دنیا میں کسی بھی چیز کا حتیٰ کہ اپنی ذات کا مطلق مالک ہے اور وہ اس میں اپنی آزاد مرضی سے تصرف کر سکتا ہے۔ اس کے نزدیک یہ پوری دنیا اللہ تعالیٰ کی پیدا کردہ ہے اور وہ اسے چلا رہا ہے۔ اس لئے وہی اس کا حقیقی مالک بھی ہے۔ اس دنیا میں انسان خود سے نہیں آیا ہے، بلکہ اللہ تعالیٰ نے اس کو وجود بخشا ہے اور اسی نے اس کے لئے سامان زیست فراہم کیا ہے۔ اس لئے وہی اس کی ذات پر مالکانہ اقتدار بھی رکھتا ہے۔ انسان اپنی ذات یا اپنے کسی اقدام کے بارے میں کوئی آزادانہ فیصلہ نہیں کر سکتا، ورنہ اس کی حیثیت اس مجرم کی سی ہو گی جو دوسرے کی چیزوں کو اپنی مرضی سے استعمال کرے اور ان کے بارے میں فیصلے صادر کرتا پھرے۔ اس کا مطلب یہ ہے کہ انسان کو یہ فیصلہ کرنے کا حق ہی نہیں ہے کہ اسے کب تک دنیا میں رہنا ہے اور کب بیہاں سے کوچ کرنا ہے۔ جس نے زندگی دی ہے وہی فیصلہ کرے گا کہ زندگی کب واپس لی جائے گی۔“ (۹)

اللہ کے نزدیک کسی انسان کی جان کتنی محترم ہے اور اس کا دنیا میں آنا کتنا ضروری ہے اس کا اندازہ اس واقعہ سے لگایا جا سکتا ہے کہ زمانہ جاہلیت میں لوگ تنگ دستی کے خوف سے اپنی اولاد کو قتل کر دیتے تھے تاکہ وہ اس کی پروش کے بوجھ سے آزاد رہیں۔ مگر اسلام نے نہ صرف اس کی مخالفت کی بلکہ اس فعل کو حرام قرار دیا اور فرمایا:

”وَلَا تَقْتُلُوا أَوْلَادَكُمْ خَشِيَّةً إِمْلَاقٍ نَحْنُ نَرْزُقُهُمْ وَإِيَّاكُمْ إِنَّ قَتْلَهُمْ كَانَ خِطْبًا كَيْبِيرًا۔“

(بنی اسرائیل: ۳۱)

(اور نہ قتل کرو اپنی اولاد کو مفلسی کے ڈر سے، ہم ہی روزی دیتے ہیں ان کو اور تم کو بھی، بے شک ان کا مارنا بڑی خطاء ہے۔)

ایک اور مقام پر اسی بات کو اس طرح بیان کیا گیا ہے:

”وَلَا تَقْتُلُوا أَوْلَادَكُمْ مِنْ إِمْلَاقٍ نَحْنُ نَرْزُقُهُمْ وَإِيَّاهُمْ:“ (انعام: ۱۵۱)

دونوں آیتوں میں الگ الگ دو لوگوں کو خطاب کیا گیا ہے۔ ایک وہ ہیں جو فی الحال مفلس تو نہیں ہیں مگر ڈرتے ہیں کہ جب عیال زیادہ ہوں گے تو کہاں سے ان کو کھلانیں گے۔ جب کہ دوسرے طبقہ کو عیال سے پہلے اپنی روٹی کی فکر ستاری تھی۔ اس لئے ایک جگہ 'خشیہ املاق' اور دوسری جگہ 'من املاق' کے ذریعہ خبردار کیا گیا کہ تم کو رزق کے بارے میں فکر مند ہونے کی ضرورت نہیں ہے، ہم ان کو بھی رزق دیں گے اور تم کو بھی۔ (۱۰)

کیا اولاد کی ذمہ داریوں سے بچنے کے لئے عزل کیا جا سکتا ہے؟

اگر کوئی آدمی کثرت اولاد کے بوجھ سے چھکارا پانے کے لئے بچہ کو وجود میں آنے سے قبل ہی ماں کے شکم میں تلف کرنے کی کوشش کرتا ہے تو اسلام اس عمل کو حرام ٹھہراتا ہے۔ یا پھر سرے سے ہی کوئی شخص یہ چاہے کہ عورت دوسرا بچہ ہی نہ بننے اور اس کے لئے وہ احتیاطی تدابیر (مبادرت بلا اذال فی الفرج) عمل میں لاتا ہے تو اس عمل کو بھی اسلام نے اچھا قرار نہیں دیا ہے۔ حدیث رسول اللہ ﷺ میں اس کی صراحت موجود ہے:

”جاءَ رَجُلٌ مِنَ الْأَنْصَارِ إِلَى رَسُولِ اللَّهِ عَلَيْهِ السَّلَامِ فَقَالَ: إِنَّ لِي جَارِيَةً أَطْوَافَ عَلَيْهَا وَإِنَّمَا أَكْرَهُ

إِنْ تَحْمِلَ فَقَالَ: اعْزِلْ عَنْهَا إِنْ شَاءْتَ فَإِنَّهَا سَيِّاتِهَا مَاقِدِرُهَا، قَالَ: فَلَبِثَ الرَّجُلُ ثُمَّ اتَّاهَ

فَقَالَ: إِنَّ الْجَارِيَةَ قَدْ حَمِلَتْ قَالَ: قَدْ أَخْبَرْتَكَ أَنَّهَا سَيِّاتِهَا مَاقِدِرُهَا“ (۱۱)

(اللہ کے رسول ﷺ کے پاس ایک انصاری صحابی آئے اور کہا کہ میرے پاس ایک باندی ہے اور میں یہ پسند نہیں کرتا کہ وہ بچہ بنے۔ آپ نے فرمایا کہ چاہو تو عزل کر لو، مگر جو مقدر میں ہے وہ ہو کر رہے گا۔ چنانچہ صحابی نے ایسا ہی کیا مگر اس کی باندی حمل سے ہو گئی، اس کے بعد پھر وہ آئے اور عرض کیا: میری باندی کو حمل ٹھہر گیا ہے باوجود کہ میں نے اس کے ساتھ عزل کیا۔ اللہ کے رسول نے فرمایا کہ میں نے تم سے کہا نہیں تھا کہ

جو مقدر میں ہے وہ ہو کر رہے گا)

مباشرت بلا ازال فی الفرج کے بارے میں اللہ کے رسول ﷺ سے استفسار کیا گیا تو آپ نے فرمایا:

”لَا عَلَيْكُمْ أَنْ لَا تَفْعِلُوا إِنَّمَا هُوَ الْقَدْرُ.“ (۱۲)

(اگر تم ایسا نہیں کرو گے تو کیا ہو گا، جو تقدیر میں لکھا جا چکا ہے وہ ہو کر رہے گا)

ایک موقع پر اللہ کے رسول ﷺ کے پاس اس کا ذکر کیا گیا تو آپ ﷺ نے فرمایا:

”لَمْ يَفْعَلْ ذَلِكَ أَحَدٌ كَمْ.“ (۱۳)

(تم میں سے کوئی شخص یہ عمل نہ کرے)

كتب احادیث میں عزل سے متعلق دو طرح کی روایات ملتی ہیں۔ ایک سے اس کے جواز کی دلیل فراہم ہوتی ہے تو دوسری سے اس کی نفی ہوتی ہے۔ لیکن امام محمد (م ۵۸۰/۱۸۷) نے فرمایا کہ ان دونوں روایتوں میں نفی مقدم ہے۔ یعنی لا علیکم نبی کے زیادہ قریب ہے۔ (۱۴) امام ترمذی (۲۰۰/۸۱۵-۸۹۲) یہ بھی لکھتے ہیں کہ عزل کو اہل علم کی ایک جماعت نے پسند نہیں کیا ہے۔ (۱۵) ائمہ اربعہ نے بھی اسے مکروہ کہا ہے۔ (۱۶) البتہ فقهائے کرام کی تصریح سے معلوم ہوتا ہے کہ عورت کی رضا مندی حاصل ہو تو ایسا کرنے میں مضائقہ نہیں ہے، اس صورت میں کہ جب عورت کی صحت کی بحاجی کا مسئلہ ہو۔ امام ابن تیمیہ (۱۲۲۸-۱۲۶۳/۷۲۸-۷۲۱) لکھتے ہیں:

”عَلَمَاءُ كَيْ أَيْكَ جَمَاعَتُ اَسَهَ حِرَامَ قَرَارَ دِيَتِيَ هُبَ لَيْكَنَ ائِمَّهَ ارْبَعَهُ كَمَسْلَكَ يَهُ هُبَ هُبَ كَهُ عَورَتَ كَيْ اِجَازَتَ كَهُ بَعْدَ يَهُ جَائزَ هُبَ.“ (۱۷)

امام ابن تیمیہ سے سوال کیا گیا کہ عورت اپنے فرج میں دوا رکھ سکتی ہے کہ نہیں اور اس کا مقصد سوائے اس کے کچھ نہیں کہ منی کو حمل کے راستوں تک نہ پہنچنے دیا جائے۔ اسی کے ساتھ دوسرा سوال یہ بھی کیا گیا کہ مجامعت کے بعد دوا کا کچھ حصہ اندر رہ جائے تو کیا بعد غسل اس کی نماز اور اس کا روزہ جائز ہوگا؟ دونوں سوالوں کا جواب دیتے ہوئے علامہ فرماتے ہیں:

”نماز اور روزہ تو اس کا صحیح ہے، اگرچہ دوا اس کے جوف ہی میں رہ جائے، لیکن اس وجہ سے دوا استعمال کرنا کہ منی اندر نہ جائے اس میں علماء کا اختلاف ہے۔ بہتر تو یہ ہے کہ ایسا نہ کیا جائے۔“ (۱۸)

اس طرح کے بہت سے احکام قرآن و حدیث اور فقہ اسلامی میں ملتے ہیں جن سے بخوبی اندازہ

لگایا جا سکتا کہ جس خالق نے مخلوق کے عالم میں کسی کو وجود بخشا ہے تو وہی اس کو رزق بھی فراہم کرے گا۔ لہذا اسے ہی اختیار ہے کہ کب کسی کی جان لی جائے۔ بس انسان کے ذمہ ہے کہ وہ اس کی حفاظت کرے اور اس میں کوئی تصرف نہ کرے اور صبر سے کام لے۔ عزل بھی سماجی ذمہ دار یوں سے کنارہ کشی کا ایک اہم ذریعہ ہے جسے بلاوجہ معمول شریعت اسلامی قبول نہیں کر سکتی۔

کوئی بیماری ایسی نہیں جس کا علاج نہ ہو:

اللہ تعالیٰ نے انسان کو پیدا کیا تو ساتھ ہی اس کے دکھ، درد، آلام و مصائب کے علاوہ راحت و سکون اور صحت و تندرسی کو بھی اس کی زندگی کا اہم حصہ بنا دیا۔ جب کبھی انسان بیمار پڑتا ہے تو بعض وقت یہ بیماری بغیر دوا و علاج کے دو چار روز کے بعد خود ہی ختم ہو جاتی ہے اور آدمی چنگا اور ہشاش بنشاش ہو جاتا ہے۔ اسی طرح بعض وقت بیماری میں شدت ہوتی ہے اور تکلیف بھی، تو بغیر دوا اور ڈاکٹروں کی مدد کے اس کی بیماری ختم نہیں ہوتی۔ تھوڑی سی حفاظت اور علاج و پرہیز اسے تندرست و توانا بنا دیتا ہے اور ذرا سی بے توجہی اس کی زندگی کو خطرہ میں ڈال دیتی ہے۔ ایسی صورت میں انسان کا فریضہ ہے کہ وہ اپنی جان کی حفاظت اور تندرست رکھنے کے لئے مناسب ادویہ اور تدابیر اختیار کرے۔ اگر وہ ایسا نہیں کرتا اور اس کی وجہ سے اس کی جان کو کوئی خطرہ پہنچتا ہے تو وہ عند اللہ گنہگار ہوگا، کیوں کہ صحت و تندرسی کو برقرار رکھنے کے لئے اللہ تعالیٰ نے بیماری بھی رکھی ہے اور اللہ تعالیٰ نے ایسی کوئی بیماری نہیں اتاری ہے جس کا اس نے تریاق یا اس کی دوا نہ پیدا کی ہو۔

اللہ کے رسول ﷺ فرماتے ہیں:

”ما أنزل الله داء الا انزل له شفاء.“ (۱۹)

(کوئی ایسی بیماری نہیں اتاری اللہ نے جس کی شفا نہ پیدا کی ہو)

ایک دوسری حدیث میں اللہ کے رسول ﷺ نے بیمار لوگوں کو علاج کرانے اور دوا کی اہمیت کی وضاحت کرتے ہوئے فرمایا:

”أنزل الدواء الذي أنزل الأدواء.“ (۲۰)

(دوا بھی اتاری اس ذات نے جس نے بیماریاں اتاری ہیں)

اللہ تعالیٰ نے انسان کو پیدا کیا اور اس کی زندگی کا ایک عصر صحت و تندرسی اور بیماری کو بھی بنایا اور بیماری کے ساتھ اس نے دوا بھی پیدا کی، تاکہ وہ اس کو استعمال کر کے تندرست ہو جائے۔ بعض وقت مریض اپنی صحت کے لئے جو دوا تجویز کرتا ہے وہ دوا تو ٹھیک ہوتی ہے مگر وہ اپنا اثر نہیں

دکھاتی اور بے اثر ہو کر رہ جاتی ہے، جس سے انسان کی زندگی خطرے میں پڑ جاتی ہے۔ جیسا کہ خود اللہ کے رسول ﷺ نے دوا کے بے اثر ہونے کے متعلق فرمایا ہے:

”لکل داء دواء فإذا أصيّب دواء الداء برأ باذن الله“ (۲۱)

(ہر مرض کی دوا ہے، جب دوا لگ جاتی ہے تو اللہ کے حکم سے صحت ہو جاتی ہے)

اسی لئے فقہاء نے لکھا ہے کہ صحت کی بحالی کے لئے دوا کرنا مباح ہے، بشرطیکہ اعتقاد یہ ہو کہ شفا دینے والا اللہ ہے اور صرف یہ اعتقاد ہو کہ دوا ہی شافی ہے تو جائز نہیں ہے۔ (۲۲) لیکن دوا علاج کو صرف مباح تک ہی محدود نہ رکھا جائے، بلکہ بعض صورتوں میں یہ واجب اور ضروری بھی ہے۔ (۲۳)

معانج کا جان کار ہونا ضروری ہے:

اسلام نے صحت کی حفاظت کے لئے تجربہ کار اور علم رکھنے والے ڈاکٹروں سے رجوع کرنے کا حکم دیا ہے۔ کیوں کہ حاذق طبیب ہی مریض کی صحت کو اچھی دوا کے ذریعہ بر وقت بحال کر سکتا ہے اور وہ یہ رائے دے سکتا ہے کہ کون سی چیز اس کو تندرست رکھنے میں مفید ہو سکتی ہے اور کون سی غیر مفید۔ اس کی نظریہ حدیث رسول ﷺ میں بھی ملتی ہے۔ چنانچہ حضرت سعد رضی اللہ عنہ روایت کرتے ہیں:

”عن سعيد قال: مرضت مريضاً اتاني رسول ﷺ يعودني، فوضع يده بين ثديي حتى وجدت برددها على فؤادي فقال: انك رجل مفؤد، أنت الحارث بن كلدة اخا ثقيف فإنه رجل يتطلب، فليأخذ سبع تمرات من عجوة المدينة، فليجاهن بنواهن ثم ليلدك بهن.“ (۲۴)

(میں بیمار ہوا تو اللہ کے رسول ﷺ عیادت کے لئے تشریف لائے، میرے سینہ پر دست مبارک رکھا، میں نے اپنے قلب کے اندر اس کی ٹھنڈک محسوس کی۔ آپ نے فرمایا: تمہیں دل کی شکایت ہے، تم قبیلہ ثقیف کے حارث بن کلده کے پاس جاؤ، وہ اس مرض کا علاج کرتا ہے۔ اس تکلیف میں آدمی کو مدینہ کے سات اچھی قسم کے چھوہارے گھلیلوں سمیٹ کٹا کر پھاٹکتے رہنا چاہئے)

آپ ﷺ نے نہ صرف جان کار اور تجربہ کار ڈاکٹروں سے دوا و علاج کرانے کا حکم دیا ہے، بلکہ آپ ﷺ نے یہ بھی فرمایا ہے کہ نادائق اور ناجربہ کار طبیب سے علاج نہیں کرانا چاہئے، اس

سے نہ صرف صحت خراب ہوتی ہے، بلکہ جان کے ہلاک ہونے کا پورا پورا اندیشہ رہتا ہے۔ اسی لیے اللہ کے رسول ﷺ نے ناواقف ڈاکٹروں کو بھی خبردار کیا ہے کہ بغیر صحیح جان کاری کے کسی کا علاج نہیں کرنا چاہئے:

”من تطبب ولا يعلم منه طب فهو ضامن.“ (۲۵)

(اور طب کو اچھی طرح نہ جاننے کے باوجود جس نے علاج کیا اور اس سلسلہ میں وہ متعارف نہیں تھا تو وہ کسی بھی نقصان کا ضامن ہو گا۔)

ایک دوسری حدیث میں آپ ﷺ نے فرمایا کہ:

”ایما طیب تطبب علی قوم لا یعرف له تطبب قبل ذلك فاعنت فهو ضامن.“ (۲۶)

(جس شخص کا پہلے سے طبیب ہونا معلوم نہیں تھا، اس نے لوگوں کا بہ تکلف علاج کیا اور نقصان پہنچایا تو وہ ضامن ہو گا)

معانج کا طبی اخلاقیات سے متصف ہونا بھی ضروری ہے:

یہاں اس حقیقت کا اعتراض بھی ضروری معلوم ہوتا ہے کہ قدیم عربی کتابیں جنہیں اسلامی علوم میں بڑا مقام و مرتبہ حاصل ہے اور جو سند کا درجہ رکھتی ہیں، ان میں بیشتر کتابیں طبی اخلاقیات سے خالی نظر آتی ہیں۔ خود اہن سینا کی کتاب ”القانون فی الطب“ جو علاج و معالجہ کے اصول و تفصیلات پر مشتمل ہے، اس میں بھی طبی اخلاقیات کا عصر زیادہ نہیں پایا جاتا۔ اس کی وجہ سوائے اس کے اور کیا ہو سکتی ہے کہ چوں کہ ان اطباء کے پیش نظر کتاب و سنت سے زیادہ رہنمای اور کچھ بھی نہیں ہو سکتا تھا اور جیسا کہ آپ نے ملاحظہ کیا کہ اللہ کے رسول ﷺ نے کتنی مفید اور طبی اخلاقیات پر مشتمل باتیں بیان کر دی ہیں، جن کے بعد اس کی حاجت نہیں رہتی کہ اس بحث پر زیادہ گفتگو کی جائے اور اسے دراز کیا جائے۔ لیکن جب بعد کے عہد میں اس کی ضرورت محسوس کی گئی تو علمائے اسلام نے بہت کچھ لکھا قرآن و حدیث کو رہنمایا کر۔ جسے اب بہت زیادہ عمل اور عام کرنے کی ضرورت ہے۔ کیوں کہ اب یہ بھی دیکھا جا رہا ہے کہ بڑے بڑے ڈاکٹر طبی اخلاقیات سے عاری و خالی نظر آتے ہیں اور وہ جلد بازی میں غلط فیصلہ کرنے سے نہیں چوکتے۔ جو کسی وقت مریض کی بیماری میں افاقہ ہونے کے بجائے مزید درد سر بن جاتا ہے۔ انہیں کن صفات سے متصف ہونے کی ضرورت ہے اسے مندرجہ ذیل اقتباس سے بہ خوبی سمجھا جا سکتا ہے:

”طیب کو نرم مزاج، زیرک اور دقیقہ رس ہونا چاہئے۔ دقیقہ رسی صحیح نظریات قائم کرنے

میں ذہن کی تیزی کا نام ہے۔ یعنی اس میں ذہن بڑی تیزی سے علمی سے علم و ادراک کی طرف منتقل ہوتا ہے۔ کوئی بھی طبیب نرم مزاج نہیں ہو سکتا اگر وہ انسانی روح کی شرافت کو پچانے میں ناکام رہتا ہے اور نہ ہی وہ زیرِ کم ہو سکتا ہے اگر وہ منطق سے اچھی طرح واقف نہیں ہے اور نہ ہی وہ دقیقہ رس ہو سکتا جب تک اسے اللہ کی مدد نہ ملے اور اگر وہ قیاس میں تیز اور شدید نہیں ہے تو وہ کسی بھی مرض کو صحیح طرح نہیں سمجھ سکتا۔“ (۲۷)

چند مستثنیات کے علاوہ ہر بیماری کا علاج بندہ کے اختیار میں ہے:

بعض بیماریاں ایسی ہیں جن کا کوئی علاج نہیں۔ اس میں ایک موت ہے اور دوسرا بڑھاپ۔ موت کسی کی واقع ہونے والی ہے تو کتنی ہی احتیاطی تدابیر اختیار کیوں نہ کریں اسے کوئی روک نہیں سکتا اور وہ وقت معینہ پر آ کر رہے گی۔ اسی طرح بڑھاپ کو بھی کوئی دوا ٹال نہیں سکتی، کیوں کہ بڑھاپ طاری ہی اسی لئے ہوتا ہے کہ اب اس کا کام اس دنیا سے ختم ہو گیا ہے، اس لئے اسے بڑھاپ کی منزل میں پہنچا دیا گیا، جس میں وہ کچھ دن بتلا رہ کر اس دنیا سے رخصت ہو جائے گا۔
چنانچہ اللہ کے رسول اللہ ﷺ نے فرمایا:

”تداوروا عباد اللہ فان اللہ عزوجل لم ينزل داء الا انزل معه شفاء الالموت
والهرم۔“ (۲۸)

(اللہ کے بندو! علاج کراؤ اس لئے کہ اللہ عزوجل نے موت اور بڑھاپ کے سوا جو بھی بیماری اتاری ہے اس کے لئے شفاء بھی رکھی ہے)

ایک اور روایت میں ہے کہ اللہ کے رسول ﷺ نے فرمایا کہ ہر بیماری کا علاج اللہ نے پیدا کیا ہے مگر بڑھاپ کا کوئی علاج نہیں:

”تداوروا فان اللہ لم يضع داء الا وضع له شفاء او قال دواء، الا داء واحدا، فقالوا
يا رسول الله ﷺ وما هو؟ قال الهرم۔“ (۲۹)

کیا انسانوں نے بعض بیماریوں کے علاج میں کامیابی حاصل نہیں کی ہے؟

باوجود اس کے بعض بیماریاں ایسی بھی ہیں جن کا کلی علاج اطباء ڈھونڈنے میں اب تک ناکام نظر آتے ہیں۔ یہ انسانوں کی کم علمی ہے نہ کہ خالق کائنات کا نقص۔ اسی لیے تو قرآن میں متعدد مقامات پر اہل ایمان کو مخاطب کیا گیا ہے کہ تم کائنات کی تخلیق پر غور کیوں نہیں کرتے، تم اشیاء کے

رموز و حقائق کے جاننے کی کوشش کیوں نہیں کرتے، تمہیں اتنا شعور کیوں نہیں کہ تم نامعلوم چیزوں کا علم حاصل کر لو۔

دنیا نے دیکھا ہے کہ انسان جن نامعلوم چیزوں کے جاننے کی کوشش برابر کرتے رہے ہیں انہیں اس میں کامیابی مل گئی ہے۔ کینسر جو کسی زمانے میں لاعلاج بیماری تصور کیا جاتا تھا آج اطباء نے اس کا کلی علاج تو نہیں، البتہ اس کے انسداد کا حل کافی حد تک تلاش کر لیا ہے۔ سینکڑوں مریض دوا کے سہارے آج زندہ ہیں اگرچہ ان کی جان کا خطرہ لگا رہتا ہے۔ یہ کیا کم ہے کہ ان کا عرصہ حیات تنگ نہیں ہوا ہے۔ اگر بیماری پہلے اور دوسرے مرحلے میں تھی اور بر وقت اس کا علاج شروع کر دیا گیا تو یہ بیماری بھی ختم ہو جاتی ہے۔ مذکورہ حدیث سے انسان کی اس تفتیشی کاوش اور تحقیقی رجحان کی وضاحت ہوتی ہے کہ انسان اگر کوشش کرے تو بہت کچھ حاصل اور معلوم کر سکتا ہے۔

خود اللہ کے رسول ﷺ کو اس بات کا اندازہ تھا کہ بعض بیماریوں کا علاج ابھی انسان کی دسترس سے باہر ہے، لہذا آپ نے لوگوں کو اس میں کامیابی حاصل کرنے کی ترغیب دی۔ چنانچہ آپ ﷺ نے فرمایا:

”انَّ اللَّهَ لَمْ يَنْزِلْ دَاءً إِلَّا انْزَلَ لَهُ شَفَاءً عِلْمٌ مِّنْ عِلْمِهِ وَجَهَلَهُ مِنْ جَهَلِهِ۔“ (۳۰)

(اللہ نے کوئی بیماری نہیں اتاری مگر یہ کہ اس کی شفاء بھی اتاری ہے، جاننے والا اسے جانتا ہے، نہیں جاننے والا نہیں جانتا)

حالات اور وقت کے ساتھ آدمی کی ضرورتیں بدلتی رہتی ہیں۔ پہلے طب میں وہ سہوتیں نہیں تھیں جو آج کے زمانے میں ہیں اور آئندہ بھی مزید سہوتیں فراہم ہوں گی۔ (ان شاء اللہ) جو مریض اور طبیب کے لئے تقویت کا باعث ہوں گی۔ جیسا کہ علامہ ابن قیم فرماتے ہیں کہ:

”وَفِي قَوْلِهِ ﷺ لِكُلِّ دَاءٍ دَوَاءٌ، تَقْوِيَةٌ لِنَفْسِ الْمَرْيِضِ وَالْطَّبِيبِ، وَحَثٌ عَلَى طَلْبِ ذَلِكَ الدَّوَاءِ وَالتَّقْوِيَةِ عَلَيْهِ، فَإِنَّ الْمَرْيِضَ إِذَا اسْتَشَعَرَتْ نَفْسُهُ أَنَّ لِدَائِهِ دَوَاءٌ يَزِيلُهُ: تَعْلُقُ قَلْبِهِ بِرُوحِ الدَّجَاءِ، وَبِرِدِّ مِنْ حَرَارةِ الْيَاسِ، وَانْفَتَحَ لَهُ بَابُ الرِّجَاءِ، وَمَتَى قَوْيَتْ نَفْسُهُ: ابْعَثَتْ حَرَارَتَهُ الْغَرِيزِيَّةَ، وَكَانَ ذَلِكَ سَبِيلًا لِقُوَّةِ الْأَرْوَاحِ الْحَيْوَانِيَّةِ وَالنَّفْسَانِيَّةِ وَالْطَّبِيعِيَّةِ: وَمَتَى قَوْيَتْ هَذِهِ الْأَرْوَاحَ: قَوْيَتْ الْفُؤُدُ الَّتِي هِيَ حَامِلَةُ لَهَا فَقْهَرَتْ الْمَرْضَ وَدَفَعَتْهُ. وَكَذَالِكَ الطَّبِيبُ: إِذَا عَلِمَ أَنَّ لِهَذَا الدَّاءِ دَوَاءً، امْكَنَهُ طَلْبُهُ وَالتَّقْوِيَةُ عَلَيْهِ۔“ (۳۱)

(رسول اللہ ﷺ کا ارشاد ہے کہ کل داء دواء مريض اور طبیب دونوں کے لئے تقویت کا باعث ہے، اس میں علاج کے تلاش کی ترغیب بھی ہے، اگر مريض کو یہ محسوس ہو کہ اس کا مرض لا علاج نہیں ہے، بلکہ اس کا علاج ممکن ہے، تو اس کا دل امید سے بھر جائے گا اور مایوسی ختم ہو جائے گی۔ اس سے وہ اپنے اندر نفسیاتی طور پر مرض پر غالب آنے والی توانائی محسوس کرے گا، اسی طرح طبیب کو جب معلوم ہوگا کہ ہر بیماری کی اللہ نے دوا رکھی ہے تو تلاش و جستجو اس کے لئے ممکن ہو گی)

عيادت سے مريض کی صحت کو تقویت ملتی ہے:

بیہیں سے عيادت کی شرعی حیثیت کا بھی اندازہ لگایا جا سکتا ہے کہ جب کوئی مسلمان کسی مصیبت اور بیماری میں مبتلا ہو تو دوسرے بھائی کو چاہئے کہ وہ اس کی عيادت کے لئے پہنچے اور مريض کو تسلی بخش باتیں سن کر لوٹے۔ اس سے مريض کی صحت پر اچھے اثرات مرتب ہوتے ہیں اور اس کے اندر سے مایوسی ختم ہوتی ہے اور وہ یہ سمجھتا ہے کہ میری دیکھ بھال کرنے والے بہت سارے لوگ ہیں۔ کبھی کبھی یہ خیر خواہی مريض کے حق میں اتنی مفید ہوتی ہے کہ دوا بھی اس کا بدل نہیں ہوتی اور بیمار باتوں باتوں میں اچھا ہو جاتا ہے اور بستر مرض سے اٹھ کر چلنے پھرنے لگتا ہے۔ ایسا کرنے سے نہ صرف مريض کے حق میں فائدہ ہوتا ہے، بلکہ عيادت کے لیے جانے والے شخص کو بھی اللہ تعالیٰ ڈھیر ساری نیکیوں سے نوازا تا ہے۔ حدیث شریف میں آتا ہے کہ:

”مامن مسلم يعود مسلماً غدوة الاصلى عليه سبعون ألف ملك حتى يمسى، ان عاده

عشية الا صلى عليه سبعون ألف ملك حتى يصبح و كان له خريف في الجنة“。(۳۲)

(جو مسلمان بھی کسی مسلمان کی صبح کے وقت عيادت کرتا ہے تو ستر ہزار فرشتے شام تک اس پر رحمت کی دعا بھیجتے ہیں۔ اگر وہ شام کے وقت اس کی عيادت کرتا ہے تو ستر ہزار فرشتے صبح تک اس پر رحمت کی دعا بھیجتے ہیں اور جنت میں اس کے لئے پھل ہوں گے)

ایک دوسری حدیث میں ہے:

”ان المسلمين اذا عاد أخاه المسلم، لم ينزل في خرفة الجنة حتى يرجع“。(۳۳)

(بے شک مسلمان جب اپنے مسلمان بھائی کی عيادت کرتا ہے تو اس کے وہاں سے واپس ہونے تک وہ جنت کے پھلوں میں رہتا ہے۔)

عيادت نہ صرف یہ کہ اپنے قریب ترین رشتہ داروں کی کی جائے، بلکہ اس کے مستحق سارے لوگ ہیں۔ بچ، بوڑھا، جوان، عورت، مرد، پڑوئی، یہاں تک کہ غیر مسلموں کی بھی کی جانی چاہئے۔ اللہ کے رسول ﷺ کا اس پر کثرت سے عمل رہا ہے۔ یہی وجہ کہ آپ ﷺ نے مسلمانوں کو تاکید کے ساتھ فرمایا:

”اطعموالجائع، وعودواالمريض، وفكواالعاني“۔ (۳۲)
(بھوکے کو کھانا کھلاؤ، مریض کی عیادت کرو اور قیدی کو حظراؤ)

بیماری سے گناہ کم ہوتے ہیں:

تندرسی کے برقرار رہنے کے لئے ضروری ہے کہ انسانوں کا واسطہ چھوٹی موٹی بیماری سے پڑتا رہے، تاکہ اس کے جسم سے غیر ضروری اجزا اور فضلات کا اخراج ہوتا رہے۔ اس کا دوسرا فائدہ یہ ہوتا ہے کہ اس کے ذریعہ گناہ کم ہوتے ہیں۔ کیوں کہ اللہ تعالیٰ جس بندے سے خفا ہوتا ہے تو اسے بیماری میں بتلا کر دیتا ہے تاکہ بندہ نے جو گناہ کیا ہے اس کی مدافعت ہو جائے۔ چنانچہ اللہ کے رسول ﷺ نے فرمایا:

”ما من مصيبة تصيب المسلم الا كفر الله بها عنه حتى الشوكة يشاكلها“۔ (۳۵)
(مسلمانوں کو جو بھی تکلیف پہنچتی ہے یہاں تک کہ اسے کوئی کاشنا بھی چھتنا ہے تو اللہ تعالیٰ اس کے ذریعہ سے گناہوں کو مٹا دیتا ہے)

اگر کسی مومن کو یہ اندازہ ہو جائے کہ بیماری اور مصیبت کے ذریعہ اسے کتنا بڑا فائدہ پہنچنے والا ہے تو وہ بھی چاہے گا کہ ہمیشہ بیماری میں بتلا رہے۔ جیسا کہ رسول اللہ ﷺ نے فرمایا:

”يود اهل العافية يوم القيمة حين يعطى أهل البلاء الشواب لـ و ان جلودهم كانت قرضا
في الدنيا بالمقاريض“۔ (۳۶)

(جو لوگ عافیت میں ہیں، قیامت کے دن جب کہ مصیبت زدوں کو ثواب دیا جائے گا، یہ چاہیں گے کاش! دنیا میں قیخیوں سے ان کی کھالوں کے گلڑے گلڑے کر دیے جاتے۔)

ایک دوسری حدیث میں بیماری کو مسلمانوں کے لئے نعمت اور گناہوں کا کفارہ قرار دیتے ہوئے فرمایا گیا:

”مامن مسلم يصيه أذى، شوكة فما فرقها، إلا كفر الله بها سيئاً ته، كما تحط الشجرة ورقها“۔ (۳۷)

(جس مسلمان کو کائنات پھینے کی یا اس سے بڑی کوئی تکلیف پہنچتی ہے، تو اللہ تعالیٰ اس کے ذریعہ اس کی غلطیوں کو اس طرح ختم کر دیتا ہے جیسے درخت اپنے پتوں کو گرا دیتا ہے)

علامہ ابن قیم (۲۹۱/۱۴۵۰-۲۸/۱۳۵۰ھ) نے بیماری کو مومین کے لئے گناہوں کا کفارہ قرار دینے کے بعد شیخ عبد القادر جیلانیؒ (۵۶۱-۴۷۰ھ / ۱۱۶۶-۱۰۷ھ) کی اس نصیحت کو نقل کیا ہے، جو انہوں نے اپنے بیٹے کو کی تھی کہ مصیبت اور پریشانیوں میں بنتا ہونے کے بعد رنجیدہ خاطر نہیں ہونا چاہئے، بلکہ اسے خدا کا عطیہ اور نعمت قصور کرنا چاہئے۔ وہ لکھتے ہیں:

”شیخ عبد القادر نے فرمایا: اے میرے بیٹے! مصیبت تجھے ہلاک کرنے کے لئے نہیں آتی، بلکہ تیرے صبر و ایمان کا امتحان یعنی آتی ہے۔ نیز اس کا علاج یہ بھی ہے کہ تو سوچ کہ اگر دنیا میں مصائب و محنت نہ ہوتے تو بندے عجب و فرعونیت، شقاوت قلبی جیسے امراض میں بنتا ہو جاتے، جن سے آدمی دنیا میں اور آخرت میں ہر جگہ تباہ و بر باد ہو کر رہ جاتا ہے۔ اس لئے یہ تو ارحم الراحمین کا کمال رحمت ہے کہ بعض اوقات وہ مصائب کی دوا استعمال کرنا دیتا ہے جن کے باعث امراض سے تحفظ رہتا ہے اور صحت عبدیت قائم رہتی ہے۔ نیز کفر و عدوان و شرک وغیرہ کے فاسد مادوں کا استفراغ جاری رہتا۔ بس پاک ہے وہ ذات جو ابتلاء کے ذریعہ رحم فرماتی ہے اور انعامات کے ذریعہ ابتلاء میں ڈال دیتی ہے، جیسا کہ مشہور شعر ہے:

قد ينعم الله بالبلوى و ان عظمت
ويستلى الله بعض القوم بالنعم
(یعنی گاہے گاہے اللہ تعالیٰ مصائب کے ذریعہ انعام فرماتا ہے، اگرچہ وہ کتنے ہی بڑے کیوں نہ ہوں، اللہ تعالیٰ بعض اقوام پر انعام کر کے انہیں ابتلاء میں ڈال دیتا ہے)۔“ (۳۸)

بیماری میں صبر کی اہمیت:

اللہ تبارک و تعالیٰ اپنے جس بندے سے زیادہ محبت کرتا ہے اسے اتنی ہی بڑی ابتلاء و آزمائش میں بھی بنتا کرتا ہے، تاکہ اندازہ لگائے کہ میرے بندے کا رویہ مصیبت کے وقت کیما رہتا ہے۔
چنانچہ اللہ کے رسول ﷺ نے فرمایا:

”اذا اراد اللہ عزوجل بعد خیر اعجل له عقوبة ذنبه۔“ (۳۹)

(اللہ تعالیٰ جس کے ساتھ خیر کا ارادہ کرتا ہے تو اسے مصیبت میں ڈال دیتا ہے)

اس طرح کی اور دوسری احادیث ہیں جن سے اسی مفہوم کی وضاحت ہوتی ہے۔ ایسی صورت میں مونی بندے کا رویہ یہ ہونا چاہئے کہ وہ ہر حال میں صبر کرے اور اسے اپنی تکالیف کا مداوا تصور کرے۔ اگر وہ نا شکری اور جزع و فزع کرتا ہے تو وہ اپنی تکلیف میں اضافہ ہی کرتا ہے، کیوں کہ صبر سے تکالیف برداشت کرنے کا داعیہ پیدا ہوتا ہے اور اس سے قوت ارادی مضبوط ہوتی ہے۔ اللہ تعالیٰ ارشاد فرماتا ہے:

”يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلْوَةِ إِنَّ اللَّهَ مَعَ الصَّابِرِينَ. وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ. وَلَبَّلُوَنَّكُمْ بِشَئٍ مِنَ الْغَوْفِ وَالْجُجُوعِ وَنَقْصٍ مِنَ الْأَمْوَالِ وَالْأَنْفُسِ وَالثَّمَرَاتِ وَبَشِّرِ الصَّابِرِينَ الَّذِينَ إِذَا أَصَابَتْهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ. أُولَئِكَ عَلَيْهِمْ صَلَوَاتٌ مِنْ رَبِّهِمْ وَرَحْمَةٌ وَأُولَئِكَ هُمُ الْمُهَنَّدُونَ.“ (البقرہ: ۱۵۳-۱۵۷)

(اے ایمان والو! مدد طلب کرو صبر اور نماز کے ذریعہ، بے شک اللہ صبر کرنے والوں کے ساتھ ہے، جو لوگ اللہ کے راستے میں مارے جائیں انہیں مردہ مت کہو وہ زندہ ہیں، لیکن تم محسوس نہیں کرتے۔ ہم ضرور تمہیں کسی قدر خوف اور بھوک کے ذریعہ اور والوں، جانوروں اور پھلوں میں کمی کر کے آزمائیں گے اور صبر کرنے والوں کو خوش خبری سنا دو جن پر اگر کوئی مصیبت آتی ہے تو کہتے ہیں ہم اللہ ہی کے ہیں اور ہمیں اسی کی طرف جانا ہے۔ ایسے ہی لوگوں پر ان کے رب کی عنایات ہیں اور رحمت ہے اور یہی ہدایت یافتہ ہیں)

بعض صحابہ کرام بیماری میں مبتلا ہوتے تو وہ دوا و علاج ترک کر دیتے اور صبر و شکر کو ہی اس کا مداوا سمجھتے تھے، جس کی اللہ کے رسول ﷺ نے ممانعت کی اور فرمایا کہ صحت کو تندرست رکھنے کے لئے دوا بھی ضروری ہے اور صبر بھی۔ حدیث رسول ﷺ میں اس کی صراحت موجود ہے:

”قال لى ابن عباس: الا اريک إمراة من أهل الجنة؟ قلت: بلى، قال: هذه المرأة السوداء، انت النبى ﷺ فقالت: إنى أصرع، وإنى أتكشف، فادع الله لى. قال: إن شئت صبرت ولک الجنة، وإن شئت دعوت الله أن يعافيك، فقالت: أصبر، فقالت: إنى أتكشف، فادع الله أن لا أتكشف، فدعالها“. (۴۰)

(ایک مورت مرگ کی بیماری میں بٹلا تھی جب اس پر دورہ پڑتا تو اسے کپڑوں کی خبر نہ رہتی اور وہ بے ستر ہو جاتی تھی۔ اس نے رسول اللہ ﷺ سے دعا کی درخواست کی۔ آپ ﷺ نے فرمایا تم چاہو تو دعا کروں اور چاہو تو صبر کرو۔ اللہ تعالیٰ اس کے عوض جنت عطا فرمائے گا۔ اس پر اس نے کہا تب تو میں صبر کروں گی۔ البتہ آپ دعا فرمائیے کہ دورہ کی حالت میں میری بے ستری نہ ہو۔ آپ نے اس کے لیے دعا فرمائی)

اس عالم پریشانی میں جو بندہ صبر کرتا ہے اللہ کے نزدیک اس کا مقام بہت بلند ہو جاتا ہے۔ جیسا کہ باری تعالیٰ کا فرمان ہے:

”وَالصَّابِرِينَ فِي الْبَاسَاءِ وَالضَّرَاءِ وَجِئْنَ الْبَاسِ。 أُولَئِكَ الَّذِينَ صَدَقُوا وَأُولَئِكَ هُمُ الْمُمْقُونَ۔“ (البقرہ: ۷۶)

(وہ لوگ جو صبر کرتے ہیں تنگی، ترشی اور تکلیف میں اور جنگ کے وقت، یہ لوگ سچے ہیں اور یہی تقویٰ والے ہیں۔)

صبر و شکر کو مومن کا خاص وصف قرار دیتے ہوئے رسول اللہ ﷺ نے فرمایا:
”قال رسول الله ﷺ: عجبًا لأمر المؤمن، إن أمره كله له خير، وليس ذلك لأحد إلا للمؤمن، إن أصابته سراء شكر، فكان خيرا له، و إن أصابته ضراء صبر، فكان خيرا له“ (۳۱)

(مومن کا معاملہ کتنا اچھا ہے کہ وہ جس حال میں بھی ہوتا ہے وہ اس کے حق میں بہتر ہوتا ہے، یہ بات مومن کے سوا کسی کو حاصل نہیں ہوتی، اگر وہ مسرت سے ہم کنار ہو تو شکر کرتا ہے، یہ اس کے لئے بہتر ہوتا ہے، اگر تکلیف پہنچتی ہے تو صبر کرتا ہے، یہ بھی اس کے حق میں بہتر ہوتا ہے۔)

اللہ تعالیٰ نے اپنے پیغمبروں، نبیوں اور نیک بندوں کو سخت سے سخت بیماری اور آزمائش و مشکلات میں بٹلا کر کے ان کے صبر کا امتحان لیا ہے، مگر وہ ہر حال میں صبر کرتے رہے، جس کے صلہ میں اللہ نے ان کے مرتبہ کو بلند فرمایا۔ صبر ایوب سے کون واقف نہیں ہے۔ حضرت ایوب علیہ السلام مہلک ترین بیماری میں ایک لمبے عرصہ تک بٹلا رہے، پھر بھی انہوں نے صبر کے علاوہ لفظ شکوہ اپنی زبان پر کبھی آنے نہیں دیا۔ اس بیماری میں ان کے تمام قربی لوگ ساتھ چھوڑ گئے مگر ان کی بیوی ۱۸ سال تک خدمت کرتی رہیں۔ ان کی تکلیف کی شدت کی وجہ سے بعض وقت ان کی بیوی بھی کرب

وَالْمِ میں بتلا ہو جاتی تھیں۔ ایک دن بے جذبہ ہمدردی ان کی بیوی نے کچھ ایسے الفاظ کہے جو صبر ایوب کے منافی تھے اور خدا کی جناب میں شکوہ کا پہلو لیے ہوئے تھے۔ اس پر وہ اپنی مولیں و غم خوار بیوی سے ناراض ہو گئے اور کہا کہ تم نے کفران نعمت کی ہے، اس کی سزا میں تم کو ضرور دون گا۔ (۲۲) اس صبر کے صلہ میں اللہ نے ان کے درجات بلند کیے جس کا ذکر قرآن میں اس طرح کیا گیا ہے:

”وَأَيُّوبَ إِذْنَادِي رَبَّهُ، أَنِّي مَسَنِي الْضُّرُوَ اَنْتَ أَرَحْمُ الرَّاحِمِينَ。 فَاسْتَجِنْنَا لَهُ فَكَشَفْنَا مَابِهِ“

”مِنْ ضُرٍّ وَآتَيْنَاهُ أَهْلَهُ وَمِنْ لَهُمْ مَعَهُمْ رَحْمَةٌ مِنْ عِنْدِنَا وَذِكْرُنَا لِلْعَبْدِينَ“ (الانبیاء: ۸۳-۸۴)

(اور یاد کرو جب ایوب نے اپنے رب کو پکارا کہ مجھے تکلیف پہنچی ہے اور تو ارحم الرحیمین ہے۔ ہم نے اس کی پکار سنی اور اسے جو تکلیف تھی وہ دور کر دی۔ ہم نے اسے اس کے اہل و عیال دیے اور اس کے ساتھ اتنے ہی اور بھی دیے۔ یہ رحمت ہے ہماری طرف سے اور عبادت کرنے والوں کے لئے نصیحت ہے)

صبر کے ذریعہ نہ صرف دنیوی و اخوی درجات بلند ہوتے ہیں بلکہ اس سے مریض کی صحت پر بھی ثبت اثرات پڑتے ہیں۔ کیوں کہ جو آدمی یماری کی حالت میں صبر کرے گا اسے اپنی تکلیف کا بوجھ ہلکا معلوم ہو گا اور اس کی امیدیں اور نیک خواہشات برآئیں گی۔ چنانچہ دوران یماری صبر کی افادیت اور اہمیت کی وضاحت کرتے ہوئے مولانا جلال الدین عمری لکھتے ہیں:

”مرض چھوٹا ہو یا بڑا، قابل علاج ہو یا لا علاج، ہر حال میں اسلام نے صبر کی تعلیم دی ہے۔ جو لوگ مذہبی اقدار کی اہمیت نہیں محسوس کرتے ان کے نزدیک یہ ایک بے معنی نصیحت ہے۔ اس سے انسان کے مسائل حل نہیں ہوتے اور وہ ممکنہ تدبیر بھی اختیار نہیں کرتا، لیکن یہ صبر کا غلط تصور ہے۔ صبر اس بات کا نام ہے کہ آدمی مشکلات میں جزء فرع اور گھبراہٹ کا مظاہرہ نہ کرے، شکوہ شکایت کی جگہ جم کر ان کا مقابلہ کرے، جو تدبیریں اس کے بس میں ہوں ان کو پورے سکون کے ساتھ اختیار کرے اور نتیجہ اللہ کے حوالے کر دے۔ اس سے انسان کی قوت ارادی (Will Power) مضبوط ہوتی ہے اور آدمی کے اندر خود اعتمادی اور خدا اعتمادی پیدا ہوتی ہے، مریض کے اندر مضبوط قوت ارادی ہو تو وہ مرض کا بڑی بہت اور پا مردی سے مقابلہ کر سکتا ہے۔ چنانچہ یہ ایک واقعہ ہے کہ جن مریضوں کی قوت ارادی مستحکم ہوتی ہے وہ ماہیوں اور بے صبر مریضوں کے مقابلہ میں لمبی زندگی پاتے ہیں۔“ (۲۳)

موت کی دعا نہیں کرنی چاہئے:

هر انسان کسی نہ کسی بیماری میں مبتلا ہے۔ بعض بیماری قابل علاج ہوتی ہے تو کوئی لاعلاج اور زندگی بھر وہ کرب والم کی دنیا میں زندہ رہتا ہے۔ ایسی حالت میں وہ چاہتا ہے کہ اس لاعلاج بیماری اور تکلیف بھری دنیا سے کسی طرح نجات پالے، جس کے لئے وہ بعض وقت دعا کرتا ہے کہ اللہ تو مجھ کو اس تکلیف وہ زندگی سے نکال کر موت دے دے، جو درست نہیں ہے۔ اللہ تعالیٰ اپنے بندوں پر بیماری اسی لئے طاری کرتا ہے کہ اس کے اندر قوت برداشت کا داعیہ پیدا ہو۔ اللہ کے رسول ﷺ نے ایسی دعا کرنے سے منع فرمایا ہے:

”لَا يَتَمَنَّى إِحْدَىكُمُ الْمَوْتَ مِنْ ضُرِّ أَصْحَابِهِ، إِنَّ كَانَ لَا بُدُّ فَاعْلَأُ فَلِيَقْلُ: اللَّهُمَّ احْيِنِي

ما كانت الحياة خيراً لي و توفني إذا كانت الوفاة خيراً لي.“ (۳۴)

(تم میں سے کوئی شخص کسی تکلیف کو پہنچے تو موت کی تمنا نہ کرے، اگر کسی وجہ سے بالکل ضروری ہو جائے تو اس طرح کہے اے اللہ! مجھے اس وقت تک زندہ رکھ جب تک کہ زندہ رہنا میرے حق میں بہتر ہو اور جب موت میرے حق میں بہتر ہے تو موت دے (دے)

مصادیب و مشکلات اور بیماری وقتو چیز ہے۔ یہ کبھی جلد رفع ہو جاتی ہے اور کبھی وقت لگتا ہے۔ اس کا مطلب یہ نہیں کہ آدمی اس کا مقابلہ نہ کرے۔ اللہ نے انسان کو دنیا کی نعمتوں سے لطف اندوز ہونے اور اپنی عبادت کے لئے پیدا کیا ہے، تو پھر کیوں نہ اس کے حکم کی تعییل کی جائے۔ اگر وہ ایسا نہیں کرتا تو یہ بزدی ہے اور مون کی شان کے خلاف ہے اور کفران نعمت ہے۔ اندازہ لگائیے کہ صحابہ کرامؐ کے زمانہ میں بعض بیماری کا بہتر علاج گرم لو ہے سے داغنے کا تھا۔ جس کی تکلیف سے آدمی کی ہڈی چormا جاتی تھی، باوجود اس تکلیف کے وہ زندہ رہنے کو ترجیح دیتے تھے۔ روایتوں میں آتا ہے کہ حضرت خباب رضی اللہ عنہ کو بطور علاج گرم لو ہے سے سات داغ لگائے گئے، اس سے انہیں سخت تکلیف ہوئی، پھر بھی انہوں نے فرمایا:

”ولولا أن النبي ﷺ نهاناً أن ندعوا بالموت لدعوت به.“ (۳۵)

(رسول اللہ ﷺ نے موت کی دعا کرنے سے منع کیا ہے ورنہ تکلیف اتنی سخت ہے کہ میں اللہ سے موت کی دعا کرتا)

یہ تو صحابہ کا عمل تھا، خود اللہ کے رسول ﷺ کو لو ہے سے داغنے کی تکلیف کا اندازہ تھا۔ باوجود

اس کے آپ نے حفظان صحت کے تحت اس کی اجازت دی کہ تم اس طریقہ پر عمل کر کے اپنا علاج کرو۔ جیسا کہ اللہ کے رسول ﷺ نے فرمایا:

”الشفاء فی الثالثة: شربة عسل، وشرطه مصحّم، وكية نار، وأنهی أمتی عن الکی.“ (۳۶)

(شفا تین چیزوں میں ہے، شہد کا گھونٹ، پچھنے کا نشان اور آگ سے داغ لگانے میں۔
میں اپنی امت کو داغ لگانے سے منع کرتا ہوں)

کون انسان کب تک زندہ رہے گا اور کب اس کی موت ہوگی، یہ اللہ ہی جانتا ہے اور زندگی اور موت دینے کا حق بھی اسی اللہ کو ہے۔ انسان کے بس میں اگر یہ چیز ہوتی تو دنیا کا نظام درہم برہم ہو کر رہ جاتا۔ انسان کا دنیا میں زندہ رہنا بھی تقویت اور ترقی درجات کا باعث ہے۔ اسی لئے اللہ کے رسول ﷺ نے منع فرمایا کہ موت کی تمنا نہیں کرنی چاہئے:

”وَلَا يَتَمنَّى أَحَدُكُمُ الْمَوْتَ، إِمَا مَحْسَنًا فَلَعْلَهُ أَنْ يَزَدَادَ خَيْرًا، وَأَمَّا مُسِيَّثًا فَلَعْلَهُ أَنْ يَسْتَعْتَبْ“ (۳۷)

(کسی بھی آدمی کو موت کی تمنا نہیں کرنی چاہئے، اس لئے کہ اگر وہ نیک ہے تو امید ہے کہ اس سے اس کی نیکی میں اضافہ ہوگا اور اگر برا ہے تو ہو سکتا ہے کہ وہ اس سے تائب ہو جائے)

احکام شریعت میں مریض کی رعایت:

بیماری کی وجہ سے مریض کو لاحق ہونے والے خطرات اور اندیشے کا اسلام کو پوری طرح اندازہ ہے۔ اسلام نے شریعت کے احکام کے نفاذ میں اس کی پوری رعایت رکھی ہے اور اس دوران اس کی استطاعت سے زیادہ حقوق و فرائض کی ادائیگی میں کلی آزادی دی ہے۔ اگر اسلام اس کی رعایت نہ کرتا تو یہ دین اسلام کا بڑا نقص ہوتا اور بندے پر بارگراں۔ عبادت کے معاملہ کو یعنی تو معلوم ہوگا کہ نماز جو دین کا اہم ستون ہے، بیماری کی حالت میں وہ اس کی ادائیگی کا متحمل نہیں ہے، تو اس کی ادائیگی میں تخفیف کر دی جاتی ہے۔ اگر مریض کے حواس مختل ہو گئے ہوں، تو جتنی دیر تک اس حالت میں اس کا وقت گزرے گا، اس وقت تک کی ساری نمازیں اس کے لئے معاف ہو جاتی ہیں۔ اسی طرح مریض پر غشی اور بے ہوشی طاری نہیں ہے، مگر حرکت کرنے سے اس کے مرض میں اضافہ کا خطرہ ہے، تو ایسے وقت اس کے لئے ضروری ہے کہ وہ بیٹھ کر یا اشارے سے نماز پڑھے۔ حدیث

رسول ﷺ میں اس کی صراحت موجود ہے:

”صل قائما، فان لم تستطع فقا عدا، فإن لم تستطع فعلى جنب.“ (۳۸)

(اگر طاقت ہو تو نماز کھڑے ہو کر ادا کی جائے اور اگر نہیں تو بیٹھ کر پڑھنی چاہئے اور اگر اس کی بھی استطاعت نہ ہو تو اشارے سے نماز ادا کی جائے)

جسم کو پاک رکھنے کے لئے غسل ضروری ہے۔ لیکن بیماری کی حالت میں پانی کا استعمال اس کے لئے خطرہ کا سبب بن سکتا ہے تو وہ پاکی حاصل کرنے کے لئے تمیم کرے۔ اسی طرح سردی کے زمانہ میں پانی کے استعمال سے مرض کے بڑھنے یا جسم و جان کو نقصان پہنچنے کا اندازہ ہو تو ایسے وقت میں نماز ادا کرنے کے لئے پانی سے وضو کرنے کے بجائے تمیم کی اجازت ہے۔ (۳۹) حالت سفر میں نہ صرف نماز فرض کے قصر کی اجازت ہے، بلکہ وہ روزہ بھی نہ رکھے تو کوئی حرج نہیں، کیوں کہ یہ شارع کی طرف سے رخصت ہے۔ البتہ بعد میں اس کی قضا ضروری ہے۔ رمضان کے مہینے میں کوئی مریض روزہ رکھنے کی حالت میں نہیں ہے تو وہ اس کی قضا کر سکتا ہے۔ قرآن کریم میں اس سہولت پر اس انداز سے روشنی ڈالی گئی ہے:

”وَمَنْ كَانَ مَرِيضاً أَوْ عَلَى سَفَرٍ فَعَدَّهُ مِنْ أَيَّامٍ أُخَرَ، يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسُرَ.“ (ابقرہ: ۱۸۵)

(تم میں سے جو شخص مریض ہو یا سفر کی حالت میں ہو تو دوسرے دنوں میں روزہ کی تعداد پوری کرے، اللہ تمہارے ساتھ نرمی چاہتا ہے سختی نہیں)

حفظان صحت کے لئے محمرات سے بھی استفادہ کیا جا سکتا ہے:

اللہ نے بیماری بھی اتاری تو اس کا علاج بھی پیدا کر دیا اور تاکید فرمائی کہ حلال چیزوں کے ذریعہ علاج کرایا جائے۔ مگر کبھی ایسا وقت بھی آتا ہے کہ مریض کا علاج حلال اشیاء کے ذریعہ نہیں ہو سکتا۔ البتہ محمرات کے ذریعہ اس کا علاج آسانی سے ہو جاتا ہے۔ یہی حال حفاظت جان کے لیے ہے۔ حلال چیزوں میسر نہ ہوں اور حال یہ ہو گیا ہو کہ اگر اسے کھانے پینے کی اشیا نہ ملیں تو اس کی جان تلف ہو جائے گی اور اس وقت اس کے سامنے سوائے حرام اشیاء کے کچھ بھی نہیں ہے تو ایسی بے بی کے عالم میں اسلام اجازت دیتا ہے کہ وہ حرام چیزوں کا استعمال کر کے اپنی جان بچا لے اگر وہ ایسا نہیں کرتا اور اس کی جان ختم ہو جاتی ہے تو اسے خود کشی پر محمول کیا جائے گا اور اس پر خودکشی کے احکام نافذ ہوں گے۔ (۵۰) ارشاد باری تعالیٰ ہے:

”فَمَنِ اضْطُرَّ فِي مُخْمَصَةٍ غَيْرَ مُتَجَانِفٍ لِإِثْمٍ فَإِنَّ اللَّهَ غَفُورٌ رَّحِيمٌ۔“ (الملائكة: ۳)

(جو شخص بھوک سے مجبور ہو کر حرام چیزوں کا استعمال کرے اور اس کا رجحان گناہ کی طرف نہ ہو تو اس میں کوئی حرج نہیں، بے شک اللہ معاف کرنے والا ہے)

ایک دوسرے مقام پر حفظان صحت کے لئے مردار اشیاء اور سور کے گوشت کے استعمال کی بھی اجازت دی گئی ہے۔ قرآن میں ہے:

”إِنَّمَا حَرَمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَكَ بِهِ لِغَيْرِ اللَّهِ فَمَنِ اضْطُرَّ غَيْرَ بَاغٍ وَلَا عَادٍ فَلَا إِثْمٌ عَلَيْهِ، إِنَّ اللَّهَ غَفُورٌ رَّحِيمٌ“ (البقرة: ۲۷۳)

(اللہ نے تمہارے لئے مردار اور خون اور سور کا گوشت اور جس جانور کو اللہ کے نام کے علاوہ دوسرے کے نام پر ذبح کیا گیا ہو ان کو حرام قرار دیا ہے، لیکن اس کے باوجود جو شخص اخطرار کی حالت میں ہو وہ ان میں سے کسی چیز کا استعمال کر سکتا ہے اور اس کا ارادہ نافرمانی اور زیادتی کا نہ ہو تو اس میں کوئی گناہ نہیں ہے، بے شک اللہ بڑا بخشے والا نہایت مہربان ہے)

بعض موقع پر ناپاک اشیاء سے علاج کرانے کا حکم بھی ملتا ہے، جیسا کہ حدیث میں اس کی صراحت موجود ہے:

”عَنْ أَنْسٍ قَالَ: قَدِمَ عَلَى النَّبِيِّ صَلَّى اللَّهُ عَلَيْهِ وَسَلَّمَ نَفَرٌ مِّنْ عُكْلٍ فَاسْلَمُوهُ، فَاجْتَنِبُوا الْمَدِينَةَ، فَامْرُوهُمْ أَنْ يَاتُوا أَبْلَى الصَّدْقَةَ فَيُشْرِبُوْا مِنْ أَبْوَالِهَا وَالْبَانَهَا، فَفَعَلُوْا فَصَحُوا.“ (۵۱)

(عرینہ کے کچھ لوگ مدینہ آئے اور رسول ﷺ کے ہاتھ پر بیعت کی اور وہ مسلمان ہو گئے۔ کچھ دونوں تک یہ لوگ مدینہ ہی میں مقیم رہے، مگر اس درمیان یہاں کی آب و ہوا ان کے لئے سازگار ثابت نہ ہوئی اور وہ بیمار پڑ گئے، تو اللہ کے رسول ﷺ نے ان لوگوں کو مدینہ سے باہر اونٹ کی ایک چاگاہ میں جانے کا حکم دیا اور فرمایا کہ تم اونٹ کا دودھ اور پیشتاب استعمال کرو، اس طرح تم صحت یاب ہو جاؤ گے۔ جب ان لوگوں نے ان دونوں چیزوں کا استعمال کیا تو وہ صحت یاب اور تندرست ہو گئے)

اصول فقہ کا قاعدہ کہ ”ضرورت ممنوع چیزوں کو مباح کر دیتی ہے۔“ (۵۲) اس کی روشنی میں علمائے اسلام نے یہ مسئلہ اختراج کیا ہے کہ جو شخص مردار خون اور سور کا گوشت کھانے پر مجبور ہونے کے باوجود اسے نہ کھائے اور وہ ہلاک ہو جائے تو وہ جہنم میں جائے گا الا یہ کہ اللہ اسے معاف

کروئے:

”وقد قال علماء من اضطر الى اكل الميّة والدم ولحم الخنزير فلم يأكل دخل النار الا

ان يعفوا الله عنه“.(۵۳)

علامہ ابو بکر جصاص (۳۰۵-۹۸۰ھ/۱۷۳۷ء) نے تو یہاں تک لکھا ہے:

”اَكْلُ الْمَيْتَةِ فِرْضٌ عَلَى الْمَضطَرِ وَالاضْطَرَارِ يَزِيلُ الْحَرَزَ وَمَتَى امْتَنَعَ الْمَضطَرُ مِنْ اَكْلِهَا حَتَّى ماتَ صَارَ قَاتِلًا لِنَفْسِهِ بِمَنْزِلَةِ مَنْ تَرَكَ اَكْلَ الْخَبَزَ وَشَرَبَ الْمَاءَ فِي حَالِ الامْكَانِ حَتَّى ماتَ كَانَ عَاصِيَا للَّهِ جَانِيَا عَلَى نَفْسِهِ“.(۵۴)

(مضطَرُ کے لئے مردار کا کھانا فرض ہو جاتا ہے اور اضطرارِ ممانعت کو ختم کر دیتا ہے۔ اس لئے مضطَر اگر اسے نہ کھائے اور اس کی موت واقع ہو جائے تو وہ خود اپنا قاتل ہو گا، اس شخص کی طرح جس کے مکان میں روٹی اور پانی ہو اور وہ کھانا پینا چھوڑ دے اور مر جائے تو اللہ تعالیٰ کا نافرمان اور خودکشی کرنے والا ہو گا)

اسی طرح فقہائے کرام نے علاج کے مسئلہ میں یہ رعایت برقرار ہے کہ اگر حلال چیزوں کے ذریعہ علاج ممکن نہ ہو اور تحقیق سے یہ بات عیاں ہو چکی ہو کہ مرضیں کا علاج حرام اشیاء کے ذریعہ ہی ہو سکتا ہے تو ایسی صورت میں حرام چیزوں کا استعمال جائز ہو گا۔(۵۵) نیز کسی مضطَر کے سامنے مردار اور دوسرے شخص کا کھانا دونوں موجود ہوں، مگر دوسرے شخص کے کھانے کے سلسلے میں اسے شک کا گمان ہو تو ایسی صورت میں بعض فقهاء مردار کھانے کی اجازت دیتے ہیں، بسا اوقات دوسرے کا کھانا بتائیج کے لحاظ سے زیادہ ضرر رسان ثابت ہوتا ہے۔(۵۶)

جن لوگوں نے حضرت ام سلمہ[ؓ] اور حضرت عبد اللہ بن مسعود[ؓ] کی روایت کہ ”رسول اللہ ﷺ نے فرمایا کہ اللہ تعالیٰ نے کسی حرام چیز میں تمہارے لئے شفای نہیں رکھی ہے۔“ (۵۷) کو دلیل بنا کر حرام چیزوں سے علاج کرنے کی ممانعت کی ہے وہ عمومی کیفیت میں ہے، اضطراری کیفیت سے اس کا تعلق نہیں ہے۔ جیسا کہ اس حدیث کا مطلب رد المحتار میں یہ بیان کیا گیا ہے کہ اللہ تعالیٰ نے ہر مرض کا علاج رکھا ہے۔ اگر یہ علاج کسی حرام چیز سے ہو تو اس کی حرمت ختم ہو جائے گی اور وہ مباح قرار پائے گی۔ اس لیے کہ اللہ نے کسی حرام چیز میں تمہارے لئے شفای نہیں رکھی ہے۔(۵۸) اللہ تعالیٰ نے جس نفس کو وجود بخشنا ہے اس کی حفاظت اور اس کو تدرست رکھنے کی بھی تدبیر بیان کر دی ہے، اگر وہ ان تدبیروں سے مستفید نہیں ہوتا تو اپنی جان کو خود ہی ہلاک کرنے والا شمار کیا جائے

گا جس کو اسلام نے اچھی لگا سے نہیں دیکھا ہے۔ البتہ اس اجازت کو بلا ضرورت کام میں لانا، ضرورت کی حد سے تجاوز کرنا، غلط استعمال کرنا یہ سب صورتیں ممنوع ہیں۔ شریعت کی جو رخصتیں اور سہولیں ضرورت کی بنا پر ہوتی ہیں وہ بس ضرورت ہی کی حد تک معتبر ہوتی ہیں، اس سے زیادہ کی گنجائش نہیں ہوتی۔

شریعت نے جن جن مقامات پر حفظان صحت کے لئے محرامات کی اجازت دی ہے، ان میں سے بیشتر اہم موقع اور حالات کی وضاحت کرتے ہوئے مفتی محمد شفیع صاحب^{لکھتے ہیں:}

”اول یہ کہ حالت اضطرار کی ہو، خطرہ جان جانے کا ہو۔ معمولی تکلیف و یماری کا یہ حکم نہیں ہے۔ دوسرا یہ کہ بجز حرام کے اور کوئی چیز علاج و دوا کے لئے مؤثر نہ ہو یا موجود نہ ہو، جیسے شدید بھوک کی حالت میں، استثناء اسی وقت ہے جب کہ کوئی دوسری حلال غذا موجود و مقدور نہ ہو۔ تیسرا یہ کہ اس حرام کے استعمال کرنے سے جان بچ جانا یقینی ہو، جیسے بھوک سے مضطرب کے لئے ایک دولتمہ حرام گوشت کا کھا لینا عادۃ اس کی جان بچانے کا یقینی سامان ہے۔ اگر کوئی دوا ایسی ہے کہ اس کا استعمال مفید تو معلوم ہوتا ہے، مگر اس سے شفا یقینی نہ ہو تو اس دوائے حرام کا استعمال آیت مذکور کے استثنائی حکم میں داخل ہو کر جائز نہیں ہو گا۔ اس کے ساتھ مزید دو شرطیں آیت مذکور میں منصوص ہیں کہ اس کے استعمال سے لذت حاصل کرنا مقصود نہ ہو اور قدر ضرورت سے زائد استعمال نہ کی جائے۔ آیت مذکور کی تصریح اور اشارات سے جو قیود و شرائط حاصل ہوئے، ان شرائط کے ساتھ ہر حرام و ناپاک دوا کا استعمال خواہ کھانے پینے سے ہو یا خارجی استعمال میں بالاتفاق فقهاء امت جائز ہے۔ ان شرائط کا خلاصہ پانچ چیزیں ہیں:

- (۱) حالت اضطرار کی ہو، یعنی جان کا خطرہ ہو۔
- (۲) دوسری کوئی حلال دوا کا رگر نہ ہو یا موجود نہ ہو۔
- (۳) اس دوا سے مرض کا ازالہ عادۃ یقینی ہو۔
- (۴) اس کے استعمال سے لذت حاصل کرنا مقصود نہ ہو۔
- (۵) قدر ضرورت سے زائد اس کا استعمال نہ کیا جائے۔“ (۵۹)

عام حالت میں ناپاک اشیاء سے بنی دوا کے استعمال کا حکم:

ناپاک اور حرام دوا سے علاج کرنے کی جو رخصت شریعت نے دی ہے، اس کا تعلق اضطراری

حالت سے ہے۔ عام حالت میں اس سے استفادہ کی اجازت نہیں ہے۔ مگر اب سوال یہ پیدا ہوتا ہے اس زمانے میں جو دوا تیار ہوتی ہے اور لوگ اسے عام بیماری میں استعمال کرتے ہیں، ان میں بہت سی دوا ناپاک اشیاء سے تیار ہوتی ہیں، اس کے استعمال کا کیا حکم ہو گا؟ جب کہ حدیث سے بھی پتہ چلتا ہے کہ عام بیماری میں بھی ناپاک شے کا بطور دوا استعمال کیا گیا ہے۔ معلوم ہونا چاہئے کہ اس سلسلہ میں بھی علماء اور فقهاء کا اختلاف ہے۔ فقہاء کرام کی بڑی تعداد کی رائے ہے کہ عام حالت میں اس کا استعمال درست نہ ہو گا۔ بعض دوسرے فقهاء اس کو جائز قرار دیتے ہیں اور دلیل میں حدیث عرینہ کو پیش کرتے ہیں۔ جو محل غور ہے اور اس میں متعدد احتمالات ہیں۔ اس لیے عام حکم تو وہی رہے گا۔ البتہ فقهاء متاخرین نے موجودہ زمانے میں حرام و ناپاک دواؤں کی کثرت اور اتناۓ عام اور عوام کے ضعف پر نظر کر کے اس شرط کے ساتھ اجازت دی ہے کہ کوئی دوسرا حلال اور پاک دوا اس مرض کے لئے کارگر نہ ہو یا موجود نہ ہو۔ چنانچہ علامہ شامی (م ۱۸۳۶ھ / ۱۲۵۲ء) لکھتے ہیں:

”حرام چیزوں کو بطور دوا استعمال کرنے میں اختلاف ہے اور ظاہر مذہب میں اس کی ممانعت آئی ہے۔ جیسا کہ بحرالرائق کتاب الرضا میں مذکور ہے۔ لیکن مصنف توعیر نے اس جگہ رضا میں بھی اور یہاں بھی حاوی قدسی سے نقل کیا ہے کہ بعض علماء نے فرمایا دوا و علاج کے لیے حرام چیزوں کا استعمال اس شرط سے جائز ہے کہ اس دوا کے استعمال سے شفا ہونا عادۃٰ تيقینی ہو اور کوئی حلال دوا اس کا بدل نہ ہو سکے، جیسا کہ پیاس کے لئے شراب کا گھونٹ پینے کی اجازت دی گئی ہے اور اسی پر فتویٰ ہے۔“ (۲۰)

علامہ یوسف القرضاوی کی بھی یہی رائے ہے۔ چنانچہ وہ اپنی کتاب ”الحال و الحرام في الاسلام“ میں لکھتے ہیں:

”اس کے باوجود شریعت کی نظر میں مجبوری کی ایک حقیقت ہے، جس کی مناسبت سے احکام ہیں۔ فرض کبھی شراب یا کوئی ایسی چیز جس میں شراب ملائی گئی ہو، کسی ایسے مرض کا علاج پائے جس میں انسانی زندگی خطرہ میں پڑ گئی ہو اور کوئی ایسی دوا نہ مل سکتی ہو جو اس سے بے نیاز کر دے۔ میں نہیں سمجھتا کہ ایسی صورت ممکن ہے اور یہ دوا تجویز کرنے والا مسلمان ماہر طبیب ہو جو دین کے معاملہ میں غیرت مند بھی ہو، تو ایسی صورت میں شریعت کے اصول جو آسانی پیدا کرنے اور حرج کو رفع کرنے پر مبنی ہیں، اس کے استعمال سے نہیں روکتے، بلکہ یہ استعمال ممکنہ تنگ دائرہ کے اندر ہو۔“ (۲۱)

خودکشی حرام ہے:

اسلام نے موت کی دعا کرنے سے منع کیا ہے، تو پھر یہ کیسے ممکن ہے کہ وہ مصائب و مشکلات اور بیماری وغیرہ سے دوچار ہونے کے بعد انسان کو خودکشی کی اجازت دے دے۔ اگر کوئی شخص خودکشی کرتا ہے تو وہ فعل حرام کا مرتكب ہوتا ہے اور اس کی سزا بڑی سخت ہوگی۔ اللہ کے رسول ﷺ نے فرمایا:

”الْكَبَائِرُ: الْإِشْرَاكُ بِاللَّهِ، وَعَقُوقُ الْوَالِدِينَ وَقَتْلُ النَّفْسِ، وَالْيَمِينُ الْغَمُوسُ.“ (۲۲)
 (کبیرہ گناہوں میں ہے: اللہ کے ساتھ شریک کرنا، والدین کی نافرمانی کرنا، کسی نفس کو قتل کرنا اور جھوٹی قسم کھانا)

انسان کتنا ہی متقی اور پرہیزگار ہو اور کتنی ہی نیکیاں کمائی ہو اور بھلائی کا کام کیا ہو، اگر وہ دنیاوی پریشانیوں اور ناکامیوں سے دوچار ہو کر یہ اقدام کرتا ہے تو وہ گناہ کبیرہ کا مرتكب ہو گا۔ موت کا وقت معین ہے اور جس نے انسان کو پیدا کیا ہے وہی اس کا اختیار رکھتا ہے کہ کب تک اسے زندہ رہنا ہے اور رہنا چاہئے۔ ارشاد ربیٰ ہے:

”فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ.“ (الخل: ۶۱)
 (جب موت کا وقت آ جاتا ہے تو ایک ساعت بھی آگے پیچے نہیں ہو سکتی)

خودکشی کا اقدام مشکلات سے فرار کا راستہ ہے۔ یہ دنیا دار الامتحان ہے، ہر وقت اور ہر منزل پر آدمی کا واسطہ نئے نئے مسائل سے پڑتا ہے اور وہی شخص اس میں کامیاب ہے جو ہر طرح کی پریشانیوں کا جم کر مقابلہ کرے اور زندگی کی آخری منزل تک پہنچ جائے۔ جو شخص شدائد و مشکلات میں صبر کا دامن چھوڑ بیٹھے اور جلد بازی و بے صبری میں متاع حیات ہی کو ختم کر دے وہ موت کے بعد جو اس کی دوسری زندگی شروع ہونے والی تھی اس کو اپنے ہی کروتوں سے درہم برہم کر دیا۔ اس دوسری زندگی میں بھی وہی شخص کامران ہو گا اور اس کا لطف اٹھائے گا جس نے اس دنیا میں نازک ترین لمحات میں بھی خدا کا بندہ ہونے کا ثبوت دیا اور زندگی کے آخری سانس تک وہ اس پر قائم رہا۔ یہی وجہ ہے کہ اسلام نے اس دنیا کو آنے والی دوسری دنیا کا ضمیمہ قرار دیا ہے۔ یہاں جو عمل اچھا یا برا کیا جائے گا اس کا بدلہ اسے دوسری زندگی میں مل کر رہے گا۔ خودکشی بھی ایک غلط اور ناپسندیدہ عمل ہے۔ جس سے آدمی کی آخرت خراب ہوتی ہے۔

روایتوں میں آتا ہے کہ ایک شخص نے رسول اللہ ﷺ کے ساتھ کسی غزوہ میں بڑی شجاعت اور

بہادری کا مظاہرہ کیا اور ہر حادث پر دشمنوں کا مقابلہ کرتا رہا۔ اس کی اس بہادری کو دیکھ کر ہر طرف سے تحسین و تعریف ہونے لگی۔ بالآخر وہ لڑتے لڑتے شدید زخمی ہو گیا اور زخم کی تکلیف برداشت نہ کر سکا، تو اس نے اپنی ہی تلوار کی نوک اپنے سینے میں پیوست کر لی جس سے اس کی موت ہو گئی۔ جس سے وہ جہنمی ٹھہرا۔ حضرت سہل بن سعدؓ فرماتے ہیں:

”حضرت ﷺ اور مشرکوں کا ایک جنگ میں مقابلہ ہوا (جنگ خیبر یا جنگ احمد میں) اور لڑائی ہوئی۔ جب آپ ﷺ اپنی فوج کی طرف پھرے اور مشرک اپنی فوج کی طرف تو آپ ﷺ کے صحابہ میں سے ایک شخص تھا جو مشرکوں کے مختصر دستے کو پاتا اس کا پچھا کرتا اور اس پر حملہ کرتا۔ ان کی بہادری کو دیکھ کر ایک شخص نے کہا آج تو ہمارے کام کوئی اتنا نہیں آیا جتنا کہ یہ آیا۔ آپ ﷺ نے فرمایا: جان لو! وہ دوزخی ہے۔ یہ سن کر صحابہ میں سے ایک شخص نے کہا: میں اس کے ساتھ ساتھ رہتا ہوں (دیکھوں تو وہ دوزخ کا کون سا کام کرتا ہے) خیر وہ اس کے ساتھ نکلا، جب وہ کہیں ٹھہرتا یہ بھی ٹھہرتا اور جب وہ دوزتا تو یہ بھی اس کے ساتھ دوز جاتا۔ آخر ایسا ہوا کہ (لڑتے لڑتے) وہ بہت زخمی ہو گیا۔ جلدی مرنے کے لئے اس نے اپنی تلوار کا قبضہ زمین پر رکھا اور نوک اپنے سینے پر دونوں چھاتیوں کے نیچے میں، پھر تلوار پر زور ڈالا اور اپنے تیسیں ہلاک کر لیا۔ جو شخص اس کے ساتھ گیا تھا وہ اس کے پاس سے چلا آیا اور حضور ﷺ سے کہنے لگا میں گواہی دیتا ہوں کہ آپ اللہ کے پیغمبر ہیں۔ آپ ﷺ نے پوچھا کہ تو کیا ہوا؟ اس نے عرض کیا یا رسول اللہ! آپ نے جس شخص کے لیے فرمایا تھا کہ وہ دوزخی ہے اور لوگوں کو اس پر تجھ بھا رہتا ہو، تو میں نے ان سے کہا تھا کہ میں تم کو اس کا حال معلوم کرنے کے لئے اس کے ساتھ رہتا ہوں، خیر میں اس کے ساتھ نکلا جب وہ زخمی ہوا تو اس نے جلدی کرنے کے لئے تلوار کا قبضہ زمین پر رکھا اور نوک سینے سے لگائی، پھر اس پر زور دیا اور اپنے تیسیں مار ڈالا۔ یہ سن کر آپ ﷺ نے فرمایا لوگوں کی نظر میں ایک آدمی (ساری عمر) بہشت والوں کے سے کام کرتا رہتا ہے، حالاں کہ وہ دوزخی ہوتا ہے اور ایک آدمی (عمر بھر) دوزخ والوں کے کام کرتا ہے، حالاں کہ وہ جنتی ہوتا ہے۔“ (۶۳)

اسی طرح حضرت جندب بن عبد اللہ بھلی روایت کرتے ہیں کہ اللہ کے رسول ﷺ نے فرمایا، تم میں سے پہلے جو قویں گزر چکی ہیں، ان میں کے ایک شخص کا واقعہ ہے کہ اسے زخم لگا وہ اس کی تکلیف برداشت نہ کر سکا اور چاقو سے اپنا ہاتھ کاٹ ڈالا۔ اس سے اس قدر خون بہا کہ اس میں اس

کا انقال ہو گیا۔ اس پر اللہ تبارک و تعالیٰ نے فرمایا کہ میرے بندہ نے جلدی کی، قبل اس کے کہ میں اس کی روح قبض کرتا، اس نے خود ہی اپنے آپ کو ختم کر دیا۔ لہذا میں نے اس کے لئے جنت حرام کر دی:

”کان فیمن کان قبلکم رجال به جرح فجزع فأخذ سکینا فحزبها یده فما رقاً الدم حتى
مات، قال الله عزوجل: بادرني عبدى بنفسه حرمت عليه الجنة.“ (۶۲)

جب کہ ایک دوسری حدیث میں یہ بھی وارد ہوا ہے:

”من قتل نفسه بحديدة فحديده في يده يتوجا بها في بطنه في نار جهنم خالدا مخلدا
فيها أبدا، ومن شرب سما فقتل نفسه فهو يتحساه في نار جهنم خالدا مخلدا فيها
أبدا، ومن تردى من جبل وقتل نفسه فهو يتردى في نار جهنم خالدا مخلدا فيها
أبدا.“ (۶۵)

(اللہ کے رسول ﷺ نے فرمایا: جو شخص اپنے تیس آپ لو ہے کے ہتھیار سے مار لیوے تو وہ ہتھیار اس کے ہاتھ میں ہو گا، گھونپتا رہے گا اس کو اپنے پیٹ میں۔ اور جہنم کی آگ میں ہمیشہ ہمیشہ رہے گا اور جو شخص زہر پی کر اپنی جان لے لے تو وہ چوسا کرے گا اسی زہر کو جہنم کی آگ میں ہمیشہ ہمیشہ رہے گا اور جو شخص پیڑا سے گرا کر اپنے تیس مار ڈالے تو وہ ہمیشہ گرا کرے گا جہنم کی آگ میں سدا اس کا یہ حال رہے گا)

خودکشی کرنے والے کے ساتھ نہ صرف خدا کا معاملہ درد ناک ہو گا، بلکہ دنیا میں بھی ایسے لوگوں کی کوئی وقعت نہیں ہوتی اور اس کے برے نتائج سے اس کے گھر والے اور عزیز و اقارب دو چار ہوتے ہیں۔ ایسے لوگوں کے رشتہ داروں سے معاشرہ کے دوسرے لوگ تعلق نہیں رکھتے۔ رشتہ داری کرنے میں ان سے خائف ہوتے ہیں اور ان کے گھر والوں کے ساتھ طعن و تشنیع کا معاملہ کرتے ہیں اور سماج و معاشرہ کی ہمدردی سے بھی وہ محروم ہو جاتے ہیں۔ خودکشی کرنے والا تو چلا گیا، مگر اس کے اس غلط عمل سے ان کے احباب کو کتنا نقصان پہنچتا ہے اس کا اندازہ اگر اسے ہو جائے تو کوئی شخص اس فعل حرام کا مرتكب نہیں ہو گا۔ یہی وجہ ہے کہ جب اللہ کے رسول ﷺ کو ایک مسلمان کے خودکشی کرنے کی خبر ملی تو آپ برہم ہو گئے اور فرمایا کہ میں اس کی نماز جنازہ نہیں پڑھوں گا:

”مرض رجل فصيح عليه فجاء جاره الى رسول الله ﷺ فقال له: انه قد مات، قال:
وما يدريك؟ قال: انا رأيته، قال رسول الله ﷺ: انه لم يمت، قال: فرجع فصيح عليه
فجاء الى رسول الله ﷺ فقال: انه قد مات: فقال النبي ﷺ: انه لم يمت، قال: فرجع

فصیح علیہ فقلت امرتہ، انطلق الی رسول اللہ ﷺ فاخبرہ، فقال الرجل: اللهم العنہ
قال: ثم انطلق الرجل فراہ قد نحر نفسه يمشقّص معه، فانطلق الی النبی ﷺ فاخبرہ انه
قدمات: قال وما يدریک؟ قال: رأيته ينحر نفسه بمشاقص معه، قال انت رأيته؟ قال:
نعم، قال: اذا لا اصلی علیه.“ (۲۶)

(ایک شخص بیمار ہوا، پھر اس کی موت کی خبر مشہور ہوئی، اس کا ہم سایہ رسول اللہ ﷺ
کے پاس آیا، عرض کیا: یا رسول اللہ ﷺ فلاں شخص مر گیا۔ آپ ﷺ نے فرمایا: تجھے کیسے
معلوم ہوا؟ کہا میں خود اس کو دیکھ کر آیا ہوں۔ آپ ﷺ نے فرمایا: وہ مرانہیں ہے۔ پھر
وہ لوٹ گیا، بعد میں اس کی موت کی پھر خبر مشہور ہوئی۔ پھر وہ آیا اور عرض کیا: یا رسول
اللہ ﷺ: وہ تو مر گیا۔ رسول اللہ ﷺ نے فرمایا: وہ مرانہیں ہے۔ پھر وہ لوٹ گیا، پھر خبر
مشہور ہوئی کہ وہ مر گیا۔ اس کی بیوی (مریض کی بیوی) نے اس آدمی سے (یعنی ہم
سایہ سے) کہا: جاؤ اور اللہ کے رسول ﷺ کو خبر کر دو۔ وہ بولا: اے خدا لعنت کر اس
پر، پھر وہ شخص اس مریض کے پاس گیا اور دیکھا اس کو کہ اپنے گلے کو کاٹ لیا ہے تیر
کی نوک سے۔ تب وہ اللہ کے رسول ﷺ کے پاس آیا اور عرض کیا: یا رسول اللہ! وہ مر
گیا۔ آپ نے فرمایا: تجھے کیسے معلوم ہوا؟ وہ بولا: میں خود اس کو دیکھ کر آیا ہوں، اس
نے اپنا گلا کاٹ لیا ہے تیر سے۔ آپ ﷺ نے فرمایا: تو نے دیکھا؟ وہ بولا: ہاں۔ آپ
نے فرمایا: ”پھر تو میں اس پر نماز جنازہ نہ پڑھوں گا“)

اسلام نے کسی بھی حال میں خودشی کی اجازت نہیں دی ہے۔ اندازہ لگائیے جس نے انسان کو
بیدار کیا، ماں کے شکم سے لے کر زندگی کے آخری حصے تک اس کی حفاظت و نگرانی فرمائی اور اس نے
اس کو سکون و راحت کی نعمت سے سرفراز کیا، تو وہی اپنے بندوں کو مصائب و مشکلات میں بتلا کرتا
ہے۔ جب اس کو خوشی ملتی ہے تو وہ عیش کرتا ہے اور جب پریشانی آتی ہے تو وہ اس سے فرار کی راہ
اختیار کرتا ہے اور اپنے اوپر موت کو طاری کرتا ہے، یہ کیسی بو الجھی ہے۔ کچھ لوگ خودشی کے حق میں
یہ دلیل دیتے ہیں کہ انسان اپنی جان کا مالک ہے اور اسے اختیار ہے کہ وہ اسے ختم کر دے یا باقی
رکھے۔ مزید طرفہ تماشا یہ کہ بعض موقع پر تو اس عمل کو وہ پسند نہیں کرتے مگر بیماری اور تکلیف کی
حالت میں اس عمل کو بروئے کار لانے میں کوئی قباحت نہیں سمجھتے اور کہتے ہیں کہ ایسا شخص زندگی کو
اس لئے ختم کر رہا ہے کہ وہ تکلیف کا باعث بن گئی ہے اور اس کی وجہ سے وہ سخت اذیت محسوس کر
رہا ہے۔

کسی کی جان کب لی جائے گی؟

کوئی شخص کسی شدید بیماری میں بٹلا ہوتا ہے تو نہ صرف اس کے قریب ترین رشتہ دار اور احباب کے لئے ضروری ہے کہ وہ اس کی بیماری کے ازالہ کے لئے بہتر علاج کی کوشش کریں اور جو احتیاطی تدابیر ہو سکتی ہیں اسے بروئے کار لائیں۔ اسی طرح معالج کا بھی فریضہ ہے کہ مریض کی بیماری کو رفع کرنے کی سمجھیدہ کوشش کرے۔ ایسا نہ ہو کہ اس کی تکلیف کو دیکھ کر اس کے زندہ رہنے کا حق ہی ختم کر دے۔ جب کوئی شخص کسی کو ایک لمحہ کی زندگی نہیں دے سکتا تو اسے اس کا بھی اختیار نہیں ہے کہ کسی کی جان ایک لمحہ پہلے ختم کر دے۔ اسلام نے ہر شخص کی جان کو محترم قرار دیا ہے۔ اس کا تقاضا ہے کہ اس کے ساتھ احترام کا معاملہ کیا جائے۔ البتہ کسی وجہ سے حالات ایسے ناسازگار ہو جائیں اور کسی نفس کا قتل کرنا ضروری ہو جائے تو اس صورت میں اسلام کا موقف یہ ہے کہ سماج کے ایسے ناسور کو ختم کر دیا جائے۔ ارشادِ رباني ہے:

”وَلَا تَقْتُلُوا النَّفْسَ الِّي حَرَمَ اللَّهُ إِلَّا بِالْحَقِّ۔“ (الانعام: ۱۵۱)

وہ حالات کیا ہیں جن کی وجہ سے انسان کا قتل مباح ہو جاتا ہے، اس کی تفصیل قرآن میں یہ بیان کی گئی ہے:

”مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَانَمَا قَتَلَ النَّاسَ جَمِيعًا وَمَنْ أَحْيَاهَا فَكَانَمَا أَحْيَا النَّاسَ جَمِيعًا۔“ (المائدہ: ۳۲)

(جو کوئی کسی نفس کو قتل کرے، بغیر اس کے کہ اس نے کسی کو قتل کیا ہو یا زمین میں فساد پھیلایا ہو تو اس نے گویا سب انسانوں کا قتل کیا، جس نے کسی نفس کو زندہ رکھا، گویا اس نے سب انسانوں کو زندہ کیا)

اسی حکم کو اللہ کے رسول ﷺ نے اس انداز میں بیان فرمایا ہے:

”لَا يَحْلِ دم رَجُلٍ مُسْلِمٍ يَشَهِدُ أَنَّ لَا إِلَهَ إِلَّا اللَّهُ وَإِنَّ رَسُولَ اللَّهِ إِلَّا بَاحِدٌ ثُلُثُ الشَّيْبِ الزَّانِي، النَّفْسُ بِالنَّفْسِ، وَالْتَّارِكُ لِدِينِهِ وَالْمُفَارِقُ لِلْجَمَاعَةِ۔“ (۶۷)

(کسی مسلمان کی جان لینا جو اللہ کی توحید اور رسول اللہ ﷺ کی رسالت کی گواہی دیتا ہو جائز نہیں ہے، مگر یہ کہ وہ قاتل ہو یا شادی شدہ زانی ہو یا دین سے نکل جانے والا اور جماعت کو چھوڑ دینے والا ہو)

فقہائے اسلام نے بھی ان تمام حالات اور موقع کی تفصیل بیان کر دی ہے جن میں بطور سزا یا دیت کے انسان کا قتل روا ہے۔ (۲۸)

کیا قطع حیات کے لئے مریض کی رائے قابل اعتبار ہو گی؟

مذکورہ تفصیلات کی روشنی میں یہ اندازہ بہ آسانی لگایا جا سکتا ہے کہ اسلام میں انسان کی جان کتنی محترم ہے۔ اس سے اس بات پر بھی غور کیا جا سکتا ہے کہ جس اسلام نے ہلکی چکلی تکلیف پر نہ صرف دواوں و علاج کو ضروری قرار دیا، بلکہ مرض کی تکلیف سے دوچار ہو کر موت کی تمنا کرنے کی بھی ممانعت کر دی ہے۔ اس کے بعد خودکشی کو مصائب و مشکلات سے فرار کی راہ قرار دیتے ہوئے اور سماجی و دینی ذمہ داریوں سے عہدہ برآ ہونے کی وجہ سے جو نقصانات ہوتے ہیں، اس کے پیش نظر اسے حرام قرار دیا ہے۔ ایسی صورت میں یوٹھنیزیا (Euthanasia) پر عمل کرنے کی اسلام کیسے اجازت دے سکتا ہے اور اس سلسلے میں اس کی ہمدردی و حمایت کیوں کر ہو سکتی ہے جو بہ جذبہ رحم قتل، ہے۔ نہ تو مریض پریشانیوں سے دوچار ہو کر اپنی مرضی سے اسے بروئے کار لا سکتا ہے۔ جیسا کہ ہمفری، کی رائے ہے اور نہ وہ ڈاکٹر کو اس کی اجازت دے سکتا ہے کہ وہ پریشانی بسیار کے وقت اس کی جان ختم کر دے، تاکہ اسے تکلیف سے نجات مل جائے۔ چہ جائے کہ یہ اجازت مریض ہوش و حواس کی سلامتی کے وقت دے یا بے ہوشی کے عالم میں۔ کسی بھی طرح اس کا یہ اقدام یا اجازت معتبر نہ ہوگی اور اگر وہ خود سے اس عمل کو انجام دیتا ہے تو وہ خودکشی کرنے والا قرار پائے گا اور ایسے وقت میں سماج و معاشرہ کی ہمدردی بھی اس سے ختم کر لی جائے گی۔ خودکشی یا یوٹھنیزیا، پر عمل کرنے سے جو مفاسد سماج و معاشرہ پر مرتب ہوں گے اسے بہر صورت ذہن میں رکھنا ہو گا۔ کیوں کہ اس سے نہ صرف لوگوں کا مفاد وابستہ ہے، بلکہ یہ سماج اور معاشرہ کے ساتھ دھوکہ و فریب دینے کی بھی ایک صورت ہے۔ مثلا یہ کہ کوئی شخص کسی کا قرض لیے ہوئے ہے یا وہ بینک سے بھاری قم لے چکا ہے، جس کو بروقت وہ ادا کرنے کی حالت میں نہیں ہے اور اس کی وجہ سے بعض حدود و قیود کا بھی پابند ہونا پڑے گا، نجات پانے کے لئے مقرض اس عمل کو راز دارانہ طریقے سے بھی انجام دے سکتا ہے اور ڈاکٹروں سے وہ کہہ سکتا ہے کہ چوں کہ میری تکلیف میں کمی نہیں ہو رہی ہے اور مرض بھی لاعلاج ہے تو ایسی صورت میں تار حیات کاٹ دیا جائے۔ اسی طرح وہ انشوں سے بھی قبل از وقت فائدہ اٹھانے کے لئے یہ عمل اختیار کر سکتا ہے۔

بیماری اور تکلیف ایک اضافی چیز ہے، جو ہر ایک کے ساتھ لاحق ہوتی ہے۔ جیسا کہ کہا گیا کہ

اسلام میں بیماری کو گناہوں کا کفارہ قرار دیا گیا ہے اور مسلمان بندہ اس تکلیف کو بہ طیب خاطر برداشت کرتا ہے اور اسے عطیہ خداوندی سمجھتا ہے تو آخرت میں اس کا درجہ بہت بلند ہے۔ فقه اسلامی میں یہ اصول موجود ہے کہ المشقة تجلب التیسیر۔ (۲۹) مشقت اپنے ساتھ سہولت لاتی ہے۔ اسی لئے فقہاء نے لکھا ہے:

”اس دنیا میں انسان کی ساری حالتیں مشقت کی ہیں، حتیٰ کہ کھانا پینا اور دوسرے تمام کام مشقت سے خالی نہیں ہیں۔ مگر اللہ تعالیٰ نے انسان کو ایسی قدرت و طاقت دی ہے کہ وہ ان مشقتوں پر حاوی ہے نہ یہ کہ مشقتوں انسان پر حاوی ہیں“۔ (۷۰)

شریعت کے اس اصول کو اگر انسانوں نے اپنے ذہن میں جگہ دے دی، تو وہ زندگی بھر کی مشکلات و مصائب اور تکالیف کو باسانی جھیل سکتا ہے اور اس طرح نہ خودکشی کا فعل انجام پا سکتا ہے اور نہ ہی لاعلاج اور شدید تکلیف میں بتلا مریض اپنے لئے موت کو دعوت دے سکتا ہے اور نہ ہی مریض کے رشتہ دار اس کے تاریخیات کو کامنے کا خیال ذہن و فکر میں لا سکتے ہیں۔ قتل بہر حال قتل ہے، چاہے مریض کی مرضی سے کیا جائے یا اس کے احباب کی اجازت سے اور قتل کے لئے چاہو استعمال کیا جائے یا بندوق کی گولی، یا پھر مہلک دوا یا زہر لیلے مادے سے، ہمدردی کے رشتہ سے کیا جائے یا دشمنی سے۔ ہر صورت میں قتل ہی ہو گا، جو قابل مواغذہ ہے۔ اس پس منظر میں مولانا جلال الدین عمری کا مندرجہ ذیل اقتباس ملاحظہ فرمائیں:

”اسلامی نقطہ نظر سے قتل کا جرم اس وجہ سے ہلاکا نہیں ہوتا کہ کسی کو اس کی اجازت سے قتل کیا گیا۔ کوئی شخص جیسا کہ عرض کیا گیا، اپنی ذات کا مالک نہیں ہے۔ اس وجہ سے جس طرح اسے خودکشی کا حق حاصل نہیں ہے، اسی طرح اسے یہ حق بھی حاصل نہیں ہے کہ وہ کسی دوسرے فرد کو اپنی زندگی ختم کرنے کی اجازت دے۔ فقہاء نے لکھا ہے کہ اگر کوئی شخص کسی مضطرب اور مجبور انسان کو یہ پیش کش کرے کہ وہ اس کے جسم کا کوئی عضو کاٹ کر کھا لے تو وہ اسے کھا نہیں سکتا۔ اس کی وجہ یہ بیان کی گئی ہے کہ حالت اضطرار میں بھی انسان کا گوشت جائز نہیں ہے، نہ وہ اسے قتل کر کے اپنا اضطرار دور کر سکتا ہے اور نہ اس کی پیش کش سے فائدہ اٹھا سکتا ہے۔ یہ اس احترام کے خلاف ہے جس کا حکم دیا گیا ہے۔ اس کی ایک وجہ یہ بھی ہے کہ اس میں پیش کش کرنے والے کی ہلاکت کا خطرہ ہے، جس طرح مجبور و مضطرب شخص کی جان محترم ہے، اسی طرح اجازت دینے والے کی جان محترم ہے۔“ (۷۱)

یہ تصریح دراصل اس خیال کی تردید کرتی ہے جو یہ کہتے ہیں کہ کوئی شخص اپنی مرضی سے چاہے تو قطع حیات کر سکتا ہے اور شدید تکلیف میں بنتا ہونے سے قبل وہ اپنے رشتہ دار یا ڈاکٹر کو اس عمل کے انجام دینے کی پیش کش کر سکتا ہے۔ مگر مریض نے شدید تکلیف میں بنتا ہونے کے دوران یہ پیش کش کی تو اسے ہرگز قول نہیں کیا جائے گا کیوں کہ شدید کرب میں بنتا شخص ہنگی لحاظ سے اس لائق نہیں ہوتا کہ وہ اپنی موت و حیات کے بارے میں کوئی سنجیدہ فیصلہ کر سکے۔ ایسے مریض بھی ہوتے ہیں جو بولنے اور مافی اضمیر ادا کرنے کی صلاحیت نہیں رکھتے۔ بعض آدمی اچانک اس صلاحیت سے محروم ہو جاتا ہے، اس طرح کے افراد زندہ رہیں یا نہ رہیں ان کے فیصلے کرنے کا حق کس کو دیا جائے؟ ڈاکٹر یا ان کے رشتہ دار کو۔ لیکن ان میں سے کسی کو بھی یہ حق دینا مریض کے حق حیات پر شب خون مارنے کے ہم معنی ہے۔ (۷۲)

قطع حیات کی اختیار مریض کے رشتہ داروں کو حاصل ہو گا؟

جبکہ تک قریبی رشتہ داروں کا تعلق ہے کہ وہ کب تک مریض کی وجہ سے اپنے روزمرہ کے معمولات اور نظام زندگی کو متاثر کریں گے۔ تو کیا مریض کی پریشانی اس پریشانی سے زیادہ ہے کہ جب اس کی ماں نے اسے ۹ ماہ اپنے شکم میں رکھا تھا، پھر ولادت کے بعد اسے دوساروں تک دودھ پلانی رہی، اس کے بعد بھی پرورش و پرداخت کا سلسلہ بند نہیں ہو جاتا، بلکہ یہ سلسلہ اس کی بلوغیت تک جاری رہتا ہے اور اس پرورش و پرداخت میں باپ کا جو روپ ہوتا ہے وہ سب پر عیاں ہے۔ مرض تو عطا خداوندی ہے اور جو اس کے اعمال کا کفارہ ہے، اسے یک دم کیوں ختم کرنے کا اختیار ان کے رشتہ داروں کو حاصل ہو سکتا ہے اور کون یقین کے ساتھ یہ کہہ سکتا ہے کہ مریض زندہ ہی نہیں رہے گا یا اس کی تکالیف میں کمی نہ ہو گی یا وہ سرے سے صحت یاب نہیں ہو گا۔ ایسی کئی مثالیں ہیں کہ جس مریض کو ڈاکٹروں نے لا علاج قرار دے دیا اور اس کی زندگی کے بارے یہ رائے ظاہر کر دی کہ مریض نہیں بچے گا باوجود اس کے مریض کی صحت بحال ہو گئی اور وہ زندہ ہے۔ اس نے مریض کے رشتہ داروں کو بھی اس کا حق نہیں کہ مریض سے ہمدردی جتا کر اور اپنی ذمہ داریوں سے عہدہ برآ ہونے کے لئے مریض کی دوا روک دینے کی اجازت ڈاکٹر کو دیں۔ ‘ہمفری’ نے جو کہا ہے کہ شدید تکالیف کو نہ برداشت کرتے وقت مریض اپنی مرضی سے اس کی اجازت دے، اس میں اس کے رشتہ داروں کو دخل نہ دیا جائے۔ (۷۳) جیسا کہ کہا جا چکا ہے کہ تکلیف دہ بیماری میں بنتا ہونے سے قبل کسے اندازہ ہوتا ہے کہ کل اس پر کیا گزرے گی اور اسے کس طرح کی بیماریوں میں بنتا ہونا پڑے

گا۔ ایک شخص عمر کے آخری حصے میں ہے، باوجود اس کے وہ تدرست ہے اور اچانک اس کی موت آ جاتی ہے، یا ایک شخص کمزور و ناتواں ہے مگر شدید تکلیف میں بیٹلا نہیں ہے۔ رہی بات جب وہ ناقابل برداشت تکلیف میں بیٹلا ہے تو اس وقت وہ اپنی مرضی سے اس رائے کا انہصار کرے تو یہ بھی محال ہے، اس وقت کی رائے اس کی کیوں کر معتبر ہو سکتی ہے۔ آدمی کو اس سے ہلکی تکلیف ہوتی ہے مثلاً وہ پہیٹ کے درد میں بیٹلا ہوتا ہے تو وہ اس کو برداشت نہیں کر پاتا اور جزع و فزع کرنے لگتا ہے، تو پھر بات آکر رکے گی اس کے رشتہ دار پر کہ اس وقت اس سے زیادہ بھی خواہ، ہمدرد، اس کی دیکھ بھال اور خدمت کرنے والے یہی لوگ ہیں، وہ اس کے بارے میں بہتر فیصلہ کریں گے کہ اسے زندہ رہنے دیا جائے یا مار دیا جائے۔ اگر انہیں یہ حق دے دیا جائے تو تکنے مفاسد سے سماج دو چار ہو گا اس کی وضاحت کرتے ہوئے مولانا عمری رقم طراز ہیں:

”یہاں اس پہلو کو بھی کیسے نظر انداز کیا جا سکتا ہے کہ انسان مفاد کا بندہ ہے۔ مسائل پر سوچتے وقت خود غرضی اس پر چھا جاتی ہے۔ لہذا یہ کچھ بعد نہیں ہے کہ وہ مریض کی خدمت سے نجات پانے اور اس کے مال و دولت پر جلد از جلد قبضہ کرنے کے لیے اسے ختم کر دے۔ اسے مریض کی صحت اور زندگی سے زیادہ اسے دنیا سے رخصت کرنے کی فکر بھی ہو سکتی ہے۔ اس صورت حال میں ناقابل علاج مریض کے رشتہ داروں کو اس کی زندگی اور موت کا فیصلہ کرنے کا حق دینے سے بڑی چیزیگی پیدا ہو سکتی ہے۔ اس سے بہت سے قابل علاج مریض بھی ناقابل علاج قرار پا سکتے ہیں اور مریض ناقابل برداشت ہونے سے پہلے ہی اس دنیا کو چھوڑنے اور سفر آخرت اختیار کرنے پر مجبور ہو سکتے ہیں۔ اسی خطرہ کے پیش نظر اسلام نے یہ اصول مقرر کیا ہے، ”المقاتل لا يرث“ یعنی قاتل مقتول کی وراثت کا حق دار نہ ہو گا۔ اس حدیث کے الفاظ عام ہیں، اس لئے امام شافعی اور فقہائے احناف نے یہاں تک کہا ہے کہ غلطی سے بھی اگر کوئی شخص کسی کو قتل کر دے تو اس کا وارث نہ ہو گا۔“ (۷۲)

اس سلسلہ میں یہ مسئلہ بھی بڑا ہی اہم ہے کہ لا علاج بیماری میں بیٹلا شخص کی مالی حیثیت بہت کمزور ہے جس کی بنا پر وہ شدید تکلیف دہ پریشانی سے نجات پانے کے لئے مہنگا علاج نہیں کرا سکتا۔ یہی حالت اس کے رشتہ داروں کی بھی ہے۔ ایسی صورت میں اس کا کسی بھی طرح علاج نہ ہو سکے گا۔ ایسے وقت میں اسلام میں اس مریض کے ساتھ کیا رعایت برتنی گئی ہے، یہ بھی ایک اہم مسئلہ ہے۔ کیا وہ ’یقہیز یا‘ پر عمل کر کے آسانی سے اپنے اوپر موت طاری کر سکتا ہے۔ کیا یہ شقاوت نہ

ہو گی؟

معلوم ہونا چاہئے کہ ایسا واقعہ تو کم ہی رونما ہوتا ہے۔ اپتال میں سارے مریض ایسے نہیں ہوتے اور نہ سارے مسلمان اس طرح کی بیماریوں میں مبتلا ہیں۔ ہمدردی کے جذبہ کو ملحوظ رکھا جائے تو یہ نوبت نہیں آ سکتی۔ جب مسلمانوں کو امت محمدیہ کھلانے کا اعزاز حاصل ہے اور وہ اس کا دم بھرتے ہیں اور سارے مسلمانوں کو اپنا بھائی تصور کرتے ہیں تو دوسرے بھائی کو یہ احساس ضرور ہونا چاہئے کہ میرا ایک بھائی بستر مرض پر موت و حیات کی کشکش میں مبتلا ہے اور تکلیف سے ایڑیاں رکڑ رہا ہے صرف اس وجہ سے کہ اس کے پاس علاج کے پیسے نہیں ہیں۔ ایسی صورت میں محلہ و پڑوسن کے لوگ اور اس سے آگے بڑھ کر شروت و دولت والے مسلمان بھائی کے لئے ضروری ہے کہ سب مل کر اس کے دوا و علاج کی فکر کریں اور اسے ترپتا ہوانہ چھوڑیں۔ تبھی جا کر مسلمان امت محمدیہ کا صحیح دم بھرنے والے ہوں گے۔ ارشاد باری تعالیٰ ہے:

”إِنَّمَا الْمُؤْمِنُونَ إِخْوَةٌ فَاصْلِحُوهُا بَيْنَ أَخْوَيْكُمْ وَاتَّقُوا اللَّهَ لَعَلَّكُمْ تُرْحَمُونَ۔“ (الحجرات: ۱۰)

قرآن کریم میں اصلاح اور فساد کی اصطلاح بڑی معنی خیز ہے اور جسے بڑی اہمیت دی گئی ہے۔ اس میں وہ سب چیزیں داخل ہیں کہ جن سے سماج اور معاشرہ میں خرابی آتی ہے اس کی اصلاح کی جائے۔ مریض کے ساتھ ہمدردی اور ان کا تعاون کرنا بھی تو اصلاح میں داخل ہے۔ اللہ کے رسول ﷺ نے فرمایا:

”تَرِى الْمُؤْمِنِينَ فِى تِرَاحِمِهِمْ وَتِوَادِهِمْ وَتِعَاطِفِهِمْ كَمِثْلِ الْجَسَدِ إِذَا اشْتَكَى عَضُوا تَدَاعَى لِهِ سَائِرُ جَسَدِهِ بِالسَّهْرِ وَالْحَمْىِ۔“ (۷۵)

(ایک مسلمان دوسرے مسلمان کے لیے اس طرح ہے جیسے جسم کا کوئی عضو، کہ اگر جسم کے کسی حصہ میں کوئی تکلیف ہوتی ہے تو اس تکلیف سے سارا جسم متاثر ہوتا ہے، آنکھوں کی نیند ختم ہو جاتی ہے اور جسم حرارت و بخار میں مبتلا ہو جاتا ہے)

اگر یہ تصور عام ہو جائے تو ان شاء اللہ یہ نوبت ہی نہیں آئے گی کہ ایک مسلمان قبل از وقت ہی روپے کی مجبوری کی وجہ سے موت کے آغوش میں چلا جائے۔ تاہم مجبوری میں ایسے مقہور شخص کی شریعت میں کچھ نہ کچھ رعایت ضرور موجود ہے، جو آگے معلوم ہو جائے گا۔

کیا ڈاکٹر کو قطع حیات کی اجازت ہو گی؟

ڈاکٹر کا طبعی و اخلاقی فریضہ ہے کہ وہ مریض کے ساتھ ہمدردی کا معاملہ کرے، اس کی بیماری کو

سمجھے اور ہر ممکن تکلیف کو دور کرنے کی کوشش کرے۔ ایسا نہ ہو کہ ذرا سی حالت نازک ہوئی اور ہمت ہار دی اور بڑی آسانی سے رائے ظاہر کر دی کہ اس کا علاج ناممکن ہے۔ یا پھر تکلیف میں بتلا شخص کی خواہش سے یا اس کے احباب کی اجازت سے کسی تدبیر کے ذریعہ اسے موت کی نیند سلا دے۔

اس میں کوئی حرج نہیں کہ وہ اس رائے کا اظہار تو کر سکتا ہے کہ مریض قابل علاج ہے یا لا علاج، اس کی صحت کی توقع کی جاسکتی ہے کہ نہیں، لیکن اسے یہ حق ہرگز حاصل نہیں کہ وہ یہ فیصلہ کرے کہ مریض کو زندہ رہنے دیا جائے یا نہیں۔ اگر ڈاکٹر مریض یا اس کے رشتہ داروں کی اجازت سے اس کی حیات کو ختم کرتا ہے تو اسلامی نقطہ نظر سے اس کا اقدام قابل موافذہ ہے اور اس سے قصاص لیا جائے گا۔ قتل چھڑی سے کیا جائے یا بندوق کی گولی سے، یا تلوار سے یا زہریلی دوا پلا کر یا زہریلے انجلشن کے ذریعہ۔ تمام صورتوں میں اس اقدام کو قتل پر محمول کیا جائے گا۔ (۷۶) فقہاء نے لکھا ہے اگر کسی شخص کو قتل کرنے پر مجبور بھی کیا جائے اور اس میں خود اس کی جان جانے کا بھی خطرہ ہو تو اسے قتل نہیں کرنا چاہئے ورنہ وہ بھی گنہگار ہو گا۔ امام ابوحنیفہ (۸۰-۱۵۰ھ/۷۹۹-۷۲۷ء) فرماتے ہیں کہ اس صورت میں مجبور کرنے والا قاتل متصور ہو گا اور اس سے قصاص لیا جائے گا۔ لیکن امام مالک (۹۳-۱۱۰ھ/۷۸۶-۷۸۱ء) اور امام احمد (۱۶۲-۸۰۵ھ/۷۸۵-۷۸۰ء) فرماتے ہیں کہ قتل پر مجبور کرنے والا اور عملاً قتل کرنے والا دونوں ہی قاتل ٹھہریں گے اور دونوں سے قصاص لیا جائے گا۔ (۷۷)

بیماری اور صحت یہاں تک کہ موت و حیات کا اختیار اللہ ہی کو ہے۔ اس نے علاج و معالجہ کے لئے ڈاکٹروں کو ذریعہ بنایا ہے۔ اس کا تقاضا ہے کہ وہ اپنی ساری صلاحیت اور تجربات کو اس کے علاج کے لئے آخر وقت تک صرف کرتا رہے۔ اگر مریض کی صحت فوری طور پر بحال نہیں ہوتی ہے تو وہ مریض کی صحت کے تعلق سے مایوس نہ ہو اور نہ مریض کے رشتہ داروں کو مایوس اور حرساس کرے۔ ایسا نہ ہو کہ مریض کی صحت نے نازک رخ اختیار کیا اور دوانے بھی کام کرنا چھوڑ دیا تو وہ ہمت ہار کر اس کے علاج سے الگ ہو گیا جس کی وجہ سے مریض کی تکلیف میں افاقہ کی جو بھی ٹوٹی پھوٹی امید تھی وہ بھی فوت ہو گئی اور مریض ایڑی رگڑ کر مر گیا۔ ایسی حالت میں ڈاکٹروں سے مریض کا رشتہ مٹکوں ہو کر رہ جائے گا جو کسی دوسرے بڑے سانحہ سے کم نہ ہو گا۔ جیسا کہ مولانا عمری فرماتے ہیں:

”طب کا مقصد انسان کی زندگی کو بچانا اور اسے آرام پہنچانا اب تک رہا ہے اور یہی اس

کا مقصد ہے۔ انسان کی زندگی کو ختم کرنے کے لئے اس کا استعمال اس کے مقصد ہی کو بدل کر رکھ دے گا۔ اس کی بعض صورتیں بڑی مخصوص معلوم ہوتی ہیں اور مصیبت زدہ انسانوں کی ہمدردی کی شکل میں ہمارے سامنے آ رہی ہیں، لیکن اس کے بڑے خطرناک نتائج رونما ہو سکتے ہیں۔ صاف بات ہے کہ اگر یہ تصور پیدا ہو جائے کہ مریض کو ختم بھی کیا جا سکتا ہے تو اسے بچانے کی کوشش کم زور پڑ جائیں گی اور یہ طبی دنیا کے لئے کسی سانحہ سے کم نہ ہو گا۔ (۷۸)

اضافی بیماری میں افاقہ کا اثر ماقبل بیماری پر:

جہاں تک لا علاج بیماری میں بمتلا مریض کی تئی اضافی تکلیف کا سوال ہے کہ اس کا علاج کیا جانا چاہئے یا نہیں؟ کیوں کہ وہ پہلے سے ہی لا علاج بیماری میں بمتلا ہے۔ اس نئی مہلک بیماری کے علاج سے اس کی صحت پر کوئی اثر پڑنے والا نہیں ہے۔ یہ تو یقینی نہیں ہے کہ اس اضافی بیماری سے اس کی صحت پر خاصا اثر پڑے گا، مگر یہ بھی طے ہے کہ اس اضافی بیماری کے علاج سے اور اس کی تکلیف کے انسداد سے اس کی پہلی والی بیماری پر ثابت اثر پڑ بھی سکتا ہے اور نہیں بھی۔ کبھی کبھی جھوٹی بیماری بڑی بیماری کا پیش خیمہ ہوتی ہے، یعنی یہ اس اضافی تکلیف کے ختم ہونے سے پہلے والی بیماری ختم ہو جاتی ہے، جیسا کہ اطباء کا خیال ہے۔ ہر نئی بیماری کا پہلی بیماری یا تکلیف سے تعلق ہوتا ہے۔ کبھی ڈاکٹر پہلے واقع ہونے والی بیماری کا علاج نہیں کرتا، بلکہ بعد میں ہونے والی پہلی چکلی تکلیف کا علاج کرتا ہے اور اس طرح اس اضافی تکلیف میں افاقہ کا اثر ماقبل بیماری میں ثابت ہوتا ہے۔

شریعت کے موقف کی وضاحت:

قبل اس کے کہ ہم اس بحث کو ختم کریں مناسب معلوم ہوتا ہے کہ 'یوچینز یا' سے متعلق علمائے ہند کی آراء کو بھی بیان کر دیا جائے، تاکہ نفس مسئلہ کو اچھی طرح سمجھا جاسکے۔ آج سے کئی سال قبل جب یہ مسئلہ پہلے پہل ابھر کر سامنے آیا تو اس وقت آل ائمیا فقہ اکیدی دہلی کے بانی و جزل سکریٹری قاضی مجاہد الاسلام صاحب[ؒ] قائمی (۱۳۵۵-۱۹۳۶ھ/۲۰۰۲ء) نے شریعت کے موقف کی وضاحت کے لئے مباحثہ کی شکل میں اس مسئلہ کو ملک کے ممتاز علمائے کرام کے سامنے رکھا۔ غالباً اس میں ۸/۸ علماء نے حصہ لیا اور قرآن و حدیث اور فقہ کی روشنی میں شریعت کے موقف کی وضاحت کی۔ ان میں ۳۰ علماء (۷۹) کی رائے تھی کہ 'ایکیٹو یوچینز یا' مطلق حرام ہے، البتہ 'پیسو یوچینز یا' پر عمل کرنے میں کوئی مضاائقہ نہیں ہے، کیوں کہ یہ ترک تدبیر ہے اور دوا و علاج مباح ہے اور مباح کے

ترک پر کوئی مواخذہ نہیں ہے۔ جب کہ ۵ رکبار علماء کی رائے 'یوچینزیا' کی دونوں شکلوں کے بارے میں یہ تھی کہ اس طرح کا عمل حرام ہے کیوں یہ قتل ہے۔ ان علماء کی آراء میں ۵ لوگوں کی رائے کو قاضی صاحب نے پسند فرمایا اور اسے احکام شریعت سے قریب بٹایا۔ (جس کی تفصیل آگے آ رہی ہے) پھر اس پر اپنا عالمانہ و محققانہ تبصرہ بھی فرمایا اور ان لوگوں کی دلیل کا رد کرتے ہوئے جواب دیا جو 'یوچینزیا' کی دوسری قسم کو جائز قرار دیتے تھے۔ یہاں قاضی صاحب کے اسی تبصرہ کو قدرے اختصار کے ساتھ ذیل میں نقل کیا جاتا ہے، جس سے شریعت کے حکم کو سمجھنے میں کافی تقویت ملتی ہے۔

مریض کی موت کے لیے ثبت اقدام کرنا حرام ہے:

مریض کی موت کے لئے ثبت قدم اٹھایا جانا) بالاتفاق حرام ہے۔ Active Euthanasia
چاہے مریض خود ایسی دوا استعمال کرے تو یہ خودکشی کا جرم ہے اور اگر ڈاکٹر یا تیمار دار ایسی دوائیں استعمال کرتا ہے تو یہ سب قتل کے مجرم ہیں۔ وہ دوائیں جن کی کثیر مقدار کا استعمال ذریعہ موت ہے، زہر اور سم کے حکم میں ہے اور حضور ﷺ کا صریح ارشاد ہے:

”جس شخص نے زہر کھا کر اپنی جان لے لی، پس وہ زہر اس کے ہاتھ میں ہو گا، وہ اسے استعمال کرتا ہوا جہنم کی آگ میں ہمیشہ ہمیشہ کے لئے داخل ہو جائے گا۔“ (۸۰)

علامہ عزالدین بن عبدالسلام لکھتے ہیں:

”اگر کسی شخص کو ایسا مرض ہو جائے کہ وہ تکلیف کی شدت کی وجہ سے اس کی طاقت نہیں رکھتا تو اس کے لئے اپنے نفس کو قتل کر لینا جائز نہیں ہو گا۔“ (۸۱)

علاج ہی نہ کیا جائے تاکہ مریض اپنی موت مر جائے، ناجائز ہے:

دوسری صورت یہ ہے کہ مارنے کے لئے کوئی دوا استعمال نہیں کی جاتی اور اصل حال مرض کا ہر ظاہر اطباء کے نزدیک ناقابل علاج ہے، لیکن جو نیا مرض مریض کو فوری طور پر لاحق ہو گیا ہے وہ بھ طاہر مہلک ہے۔ ظن غالب ہے کہ یہ مرض عارضی دوا و علاج سے اچھا ہو جائے گا تو ایسے مریض کو بعد میں پیدا ہونے والی بیماری کی دوا اس لیے نہ دینا کہ یہ مہلک بیماری کام کر جائے اور اس کی جان چلی جائے، اس صورت میں کوئی عملی اقدام نہیں کیا گیا ہے، بلکہ یہ محض ترک ہے، اس لئے بعض حضرات علماء نے کتب فقه کی بعض ان عبارتوں سے استدلال کرتے ہوئے دوا و علاج کو محض مباح قرار دیا ہے اور ترک مباح گناہ نہیں ہے، اس صورت کے جواز پر رائے دی ہے۔ جب کہ حضرت مولانا مفتی نظام الدین صاحب صدر مفتی دارالعلوم دیوبند، حضرت مولانا برہان الدین سنبلی

صاحب استاذ حدیث و فقه دارالعلوم ندوة العلماء لکھنؤ، حضرت مولانا عبدالرزاق صاحب قاضی شریعت کیشیار بہار، مولانا خالد سیف اللہ رحمانی صدر مدرس دارالعلوم سبیل السلام حیدر آباد (حال جزل سکریٹری آل ائمیا فقہ اکیڈمی، دہلی) مولانا زیر قائمی صاحب استاذ حدیث جامعہ رحمانی موئینر (حال ناظم مدرسہ اشرف العلوم کنہواں مشمشی بہار) اس پر متفق ہیں کہ یہ صورت بھی ناجائز ہے۔ رقم المحرف کو بھی اسی رائے سے اتفاق ہے۔

مسئلہ یہ ہے کہ بعض ایسے لوگ بھی گزرے ہیں جو سرے سے دوا و علاج کو توکل کے خلاف اور درست نہیں سمجھتے تھے۔ محقق فہباء نے اس نظریہ کی تردید کرتے ہوئے علاج کو مباح اور جائز قرار دیا ہے اور احادیث نبویہ سے اس کی مشروعیت ثابت کی ہے، بلکہ بعض احادیث سے دوا و علاج کی ترغیب بھی ثابت ہوتی ہے۔ امام ترمذی نے ایک باب قائم کیا، جس کا عنوان ہے: ”باب ماجاء في الدواء والحق عليه“ یعنی ان احادیث کا ذکر جن میں دوا و علاج اور ان کی ترغیب کا ذکر ہے۔ اس باب میں ترمذی نے ایک روایت نقل کی ہے:

”اسامہ بن شریک کہتے ہیں کہ اعراب نے کہا: یا رسول اللہ! کیا ہم دوا و علاج کرائیں؟ فرمایا: ہاں، اے اللہ کے بندو! دوا استعمال کرو، اللہ تعالیٰ نے کوئی ایسی بیماری نہیں پیدا فرمائی جس کی شفا (یا فرمایا دوا) نہ پیدا کی ہو، سوائے ایک بیماری کے۔ لوگوں نے کہا: یا رسول اللہ ﷺ! کون سی بیماری؟ آپ ﷺ نے فرمایا: بڑھاپا۔“ (۸۲)

اس حدیث نے جہاں طب اور میڈیکل سائنس کے طالب علموں کے لئے علم، تحقیق اور تجربہ کا میدان کھول دیا ہے کہ کوئی بیماری لاعلاج نہیں ہے۔ جس بیماری کو لا علاج سمجھا جاتا ہے، دراصل وہ انسانی علم کی کمی کا نتیجہ ہے، ورنہ اللہ تعالیٰ نے اس کی دوا ضرور پیدا فرمائی ہے، وہاں دوسری طرف اس سے دوا اور علاج معالجہ کا ثبوت بھی ملتا ہے۔

اس حدیث سے یہ بھی ثابت ہوتا ہے کہ دوا و علاج کو اللہ پر یقین اور توکل کے خلاف سمجھنا غلط ہے۔ دواوں سے شفا بھی اللہ کے اذن سے ہی ملتی ہے۔ دواکیں بذات خود کچھ نہیں، تقدیر الہی سب پر غالب ہے۔ ”مرگ چوں آمد طبیب الہ شود“ دواوں کا استعمال دراصل ان اسباب کا استعمال ہے، جو اللہ نے شفاء کے لئے پیدا کیا ہے۔ جب کہ توکل کا مطلب ”ترک اسباب“ نہیں، بلکہ اسباب کا استعمال کرنا اور نتیجہ خلق اسباب، یعنی اللہ کے ہاتھ میں یقین کرنا ہے۔ مولانا جلال الدین خوارزمی نے ”کفایہ“ میں اور امام اکمل الدین باہری (م ۸۴۲/۱۳۸۲ء) نے ”عنایہ“ میں لکھا ہے:

”دوا و علاج کی اباحت کے بارے میں حدیث وارد ہے۔ حضور اقدس ﷺ نے فرمایا: ”اے اللہ کے بندو! علاج کراؤ، اس لئے کہ اللہ تعالیٰ نے کوئی ایسی بیماری نہیں پیدا فرمائی ہے جس کی دوا نہ پیدا کی ہو، سوائے موت اور بڑھاپے کے۔“ جب کہ توکل کے حکم کا مطلب یہ ہے کہ اسبابِ تَوْعِیْل میں لائے جائیں، پھر اس کے بعد اللہ پر بھروسہ کیا جائے نہ کہ اسباب پر۔ اللہ تعالیٰ نے حضرت مریم کو بھجور کی شاخ ہلانے کا حکم دیا، حالاں کہ وہ اس پر قادر تھا کہ بغیر شاخ ہلانے انہیں روزی عنایت فرماتا۔“ (۸۳)

مرض جسم انسانی کو کمزور اور تکلیف پہنچاتا ہے جو بہ ظاہر موت کا سبب بنتا ہے۔ جن چیزوں کی حفاظت شریعت میں معتبر بنیادی مصالح کا درجہ رکھتی ہیں، ان میں سے ایک نفس اور جان کی حفاظت بھی ہے اور روح انسانی کی سواری جسم انسانی ہے۔ اس کے ساتھ رفق و نزی کے برداشت کا حکم دیا گیا ہے۔ اسی لئے ایسی ریاضت کی شرع نے اجازت نہیں دی ہے، جس کا نتیجہ جسم کو کمزور کرتا ہے۔ مثلاً ترک غذا یا تقلیل غذا (Dieting) کے ذریعہ اپنے جسم کو بے ضرر لاغر کرنا، یہ جسم انسانی پر ظلم ہے۔

”عِيُونُ الْبَصَارِ شَرْحُ الْأَشَابِهِ وَالظَّاهِرَاتِ“ میں لکھا ہے:

”انسان کے لئے تقلیل غذا کے ذریعہ ریاضت، یہاں تک کہ عبادت کی ادائیگی سے عاجز ہو جائے، جائز نہیں۔ اس لئے کہ رسول اللہ ﷺ نے فرمایا: ”تمہاری جان تمہاری سواری ہے، پس اس کے ساتھ نزی برتو۔“ نزی یہ ہے کہ اسے تکلیف نہ پہنچائی جائے اور نہ بھوکا رکھا جائے۔“ (۸۲)

عام حالات میں تو دوا و علاج محض جائز و مباح ہے، لیکن جب جسم انسانی مرض کی وجہ سے شدید اذیت کا شکار ہو اور اللہ کی پیدا کی ہوئی جڑی بوٹی اور دواؤں کے ذریعہ اس تکلیف کے دور ہونے یا بہ ظاہر حال تحقیق و تجربہ کی روشنی میں اس مرض کے مہلک ہونے کا گمان غالب ہو اور ان اسباب اور دواؤں تک علم انسانی کی رسائی ہو چکی ہو، جنہیں اللہ نے ان امراض سے نجات کے لیے پیدا کیا ہے اور ظن غالب ہو کہ ان دواؤں کے استعمال سے یہ مہلک مرض دور ہو جائے گا، ہر دو صورت میں ان دواؤں کا استعمال بس میں ہو تو ایسی صورت میں ایسی دواؤں کا استعمال نہ کرنا اور نفس کو تکلیف و ہلاکت میں یہ کہہ کر ڈالنے رہنا کہ علاج محض مباح ہے، بڑی سخت بات ہے۔ ارشاد باری تعالیٰ ہے:

”وَلَا تُلْقُوا بِأَيْدِيهِكُمْ إِلَى الْهَلُكَةِ.“ (ابقرہ: ۱۹۵)

(اور اپنی جان کو ہلاکت میں نہ ڈالو)

اس موقع پر یہ یاد رکھنا چاہئے کہ میدیکل سائنس نے علم، تحقیق اور تجربہ کا جو سفر صدیوں سے طے کیا ہے اور روز مرہ جو انکشافت ہو رہے ہیں، وہ قدرت الٰہی کے ان سربستہ رازوں کو جانے کی کوشش ہے، جن کی تحقیق انسانی فائدے کے لئے خالق کائنات نے کی ہے اور جنہیں انسانوں کے مفادات کی خاطر مستخر کر دیا گیا ہے۔

یہاں گفتگو ٹونے ٹوٹکے اور انکل پچو علاج کی نہیں ہے، بلکہ اس تحقیق و تجربہ سے حاصل علم کی ہے جس کے نتیجے میں شفا کا قطعی یقین تو نہیں کیا جا سکتا، لیکن شفاء کی امید ہی نہیں، بلکہ طن عالم حاصل ہوتا ہے۔ ویسے اگر موت ہی مقدر ہے تو اس کا کوئی علاج نہیں۔ جیسا کہ حدیث میں فرمایا گیا) کہ تقدیر الٰہی کے سامنے بہترین انسانی تدبیریں ناکام ہوتی رہی ہیں اور ہوتی رہیں گی۔ لیکن ہم جانتے ہیں کہ تقدیر الٰہی کیا ہے؟ اسی مرض میں مرتضیٰ مقدر کر دیا گیا ہے یا زندگی بھی باقی ہے؟ اس لئے بیمار ہوئے اور ہاتھ پاؤں توڑ کر بیٹھ گئے، شفاء کے ظاہری اسباب موجود ہیں، مگر انہیں ترک کر بیٹھے، جیسے تقدیر الٰہی معلوم ہو گئی ہو، اس روشن کو صحیح نہیں کہا جا سکتا۔ جن فقهاء کی عبارتیں نقل کی گئی ہیں اور جنہوں نے دوا و علاج کو مباح قرار دیا ہے ان کا تعلق عام حالات (Normal Condition) سے ہے۔ لیکن خاص حالات میں بھی یہی حکم برقرار رہے گا، کہنا مشکل ہے۔

اصل یہ ہے کہ شرع نے جن مصالح کی رعایت کی ہے، ان کی حفاظت چاہتی ہے۔ جب مصالح اور مفاسد کا ٹکراؤ ہو تو مقصود مصالح کے حصول کے لئے چھوٹے چھوٹے مفسدوں کو گوارا کرنی ہے۔ نفس و جان کی حفاظت بھی شرع میں معتبر اور مقصود بنیادی مصالح کا درجہ رکھتی ہے۔ اس لیے سڑے ہوئے ہاتھ کا کاٹ دینا باقی جسم کی سلامتی کے لئے درست ہے۔ علامہ عزالدین ابن عبدالسلام لکھتے ہیں:

”جس مصلحت کا حصول کسی جزئی شاد پر موقوف ہو، اس جزئی شاد کو اس کلی مصلحت کی خاطر گوارا کیا جائے گا۔ مثلاً: اگر کسی شخص کے جسم کا کوئی حصہ سڑکی رہا ہے اور خطرہ ہے کہ اگر اسے کاٹا نہیں گیا تو جان چلی جائے گی، تو جان کی حفاظت کے لئے اس ہاتھ کا کاٹا جانا برداشت کیا جائے گا، بشرطیکہ غالب طن یہ ہو کہ ہاتھ کاٹ دینے سے جان نیچے جائے گی۔“ (۸۵)

یہ بھی طے ہے کہ جان کی حفاظت مصالح واجبہ میں سے ہے۔ اگر جان جانے کا خطرہ ہو تو حرام، حلال ہو جاتا ہے۔ جن فقهاء نے یہ لکھا ہے کہ زندگی کی سلامتی کی خاطر غذا کا استعمال بقدر

ضرورت فرض ہے، اگر جان بچانے کے لئے محمرات کھانے پڑیں تو مردار کیوں نہ ملے، اسے کھانا اور اپنی جان بچانا چاہئے۔ کوئی شخص ایسے حالات میں حرام غذا کا استعمال نہ کرے اور اس کی جان چلی جائے تو وہ گنہگار ہو گا۔

غذا اور دوا کے درمیان فرق کیا ہے؟ اس کی توجیہ ان فقہاء نے یہ کی ہے کہ غذا کے بغیر زندہ رہنا ممکن نہیں ہے۔ اس لیے جس نے غذا استعمال نہیں کی اس نے اپنی جان ہلاکت میں ڈالی اور یہ گناہ ہے بخلاف دوا کے ان فقہاء کے تجزیہ کے مطابق دوا کے بغیر بھی لوگ شفا یا بہبود ہو جاتے ہیں اور دوا کھا کر بھی لوگ مر جاتے ہیں۔ لہذا نہ دوا کے استعمال سے سلامتی یقینی ہے اور نہ دوا کے ترک سے موت یقینی ہے۔ اس لیے دوا کا استعمال نہ کرنا گناہ نہ ہو گا۔ مجمع الانہر شرح ملنثقی الابحرو میں یہ صراحة موجود ہے:

”کھانا، یعنی غذا اور اسی طرح پینا بعض موقعوں پر فرض ہے۔ یعنی اتنی مقدار میں جس سے انسان کی جان ہلاکت سے محفوظ رہے۔ اس خاص مقدار میں غذا کا ترک کرنا اپنے نفس کو ہلاکت میں ڈالنا ہے۔ پس اگر ترک غذا کی وجہ سے مر گیا تو نافرمان ٹھہرے گا۔“ (۸۶)

اس کے بعد یہ بھی تحریر کیا ہے:

”جو شخص اضطرار کی حالت میں مردار (جو میسر ہے) نہ کھائے یا روزہ رکھ لے، یہاں تک کہ مر جائے تو گنہگار ہو گا۔ کیوں کہ اس نے اپنی جان ضائع کر دی۔ ہم بیان کر چکے ہیں کہ ”بغیر غذا زندہ نہیں رہ سکتا“ اور مردار اضطرار اور مجبوری میں یا تو حلال ہو جاتا ہے، یا اس کے کھانے پر گناہ اٹھ جاتا ہے۔ پس اس سے باز رہنا جائز نہیں ہو گا، جب کہ جان بچانے کے لیے مردار کے علاوہ کچھ اور میسر نہ ہو..... بخلاف اس شخص کے جو دوا و علاج سے باز رہا، یہاں تک کہ مر گیا۔ اس لیے کہ اس کا یقین نہیں ہے کہ یہ دوا اس کو شفاء دے ہی دے گی اور یہ بھی ہو سکتا ہے کہ بغیر علاج تندrst ہو جائے۔“ (۸۷)

پورے مسئلہ پر غور کرنے سے یہ بات واضح ہو جاتی ہے:

(الف) جان کی حفاظت فرض ہے۔

(ب) جو چیز جس مقدار میں جان بچانے کا ذریعہ ہے، اس کا استعمال فرض اور اس کے استعمال سے باز رہنا گناہ ہے۔

ان دو اصولوں کی تطبیق یوں کی گئی ہے:

(الف) غذا جان بچانے کا یقینی درجہ ہے۔ اس لئے بقدر ضرورت غذا کا استعمال واجب اور ترک غذا گناہ ہے۔

(ب) دوا جان بچانے کا یقینی ذریعہ نہیں ہے اور نہ دوا کے بغیر شفاء ناممکن ہے۔ اس لئے دوا کا استعمال واجب نہیں اور نہ اس کا ترک گناہ ہے۔

پہلے ذکر کئے گئے دو مسلمہ اصول ہیں اور آخر الذکر ان اصولوں کی تطبیق۔ اصل حیثیت اصول کی ہے۔ تطبیقات میں حالت کے اعتبار سے فرق پڑ سکتا ہے اور اس کے بارے میں دو رائے میں بھی ہو سکتی ہیں۔ اگر صورت حال ایسی ہو جائے کہ انسانی علم و تجربہ کے مطابق دوا کا استعمال جان بچانے کے لئے ضروری ہو جائے تو بالکل جس طرح غذا کے ترک پر گہنگار ہونا مسلم ہے، اسی طرح دوا کے ترک پر گہنگار ہونا لازم ہو گا۔

اس سلسلہ میں جن فقهاء نے یہ لکھا ہے: ”دوا سے شفا یقینی نہیں اور غذا سے جان کی حفاظت یقینی ہے“، انہوں نے اس نتیجہ تک پہنچنے میں تجربہ سے ہی کام لیا ہے اور تحری و اجتہاد اور استقراء و تجربہ ہی اس رائے کی بنیاد ہیں۔ لہذا کسی وقت صورت حال ایسی ہو کہ خود ممکنی ہے یعنی مریض یا ڈاکٹر اس نتیجہ تک پہنچیں کہ اگر فلاں دوا نہیں کھائی یا فلاں دوا اس مریض کو نہیں کھلائی گئی تو اس کی موت یقینی ہے۔ ایسی حالت میں دوا کا استعمال واجب ہوگا اور اس کا ترک گناہ۔

اس موقع پر دو باتیں ذہن میں رکھنی چاہئیں۔ ایک تو یہ کہ نص صریح سے ثابت ہے کہ ہر مرض کی دوا اللہ نے پیدا کی ہے اور اسباب کے درجہ میں اس دوا سے شفاء کا حصول یقینی ہے۔ شک کی بنیاد صرف دو ہیں۔ ایک یہ کہ کیا طبیب کو اس دوا کی دریافت ہو گئی ہے، جو اس مرض کے لیے اللہ نے پیدا فرمائی ہے۔ دوسری یہ کہ دوا کوئی سی استعمال کی جائے، اس مرض میں مریض کی موت تو مقدار نہیں ہے۔ اگر ایسا ہے تو کوئی دوا استعمال کی جائے، فائدہ نہیں ہو گا۔ لیکن ظاہر ہے کہ تقدیر کی کار سازی تو غذا اور دوا دونوں جگہ ہے۔ اگر موت مقدار نہیں ہے تو مہینوں کھانا نہ کھا کر آدمی زندہ رہ سکتا ہے اور موت مقدار ہو چکی ہے تو پیش بھر کر کھا کر بھی آدمی مر سکتا ہے۔ لہذا یہ زیر بحث نہیں رہا۔

رہا پہلا مسئلہ یعنی بیماری کی صحیح دوا تک طبیب کی رسائی۔ ظاہر ہے کہ کتاب و سنت کا موضوع

طب نہیں ہے اور نہ ان کا یہ کام ہے کہ ہر بیماری کی دوا بتاتے رہیں۔ نص حدیث سے تو یہ ثابت ہو گیا کہ ہر مرض کی دوا موجود ہے۔ اب انسانی عقل، مشاہدہ اور تجربہ پر چھوڑ دیا گیا ہے کہ وہ تحقیق کے ذریعہ ان دواؤں کی تلاش کرے۔ انسان کے لئے یہ ممکن ہی نہیں کہ وہ کسی بیماری کے لیے کسی دوا کا ایسا علم یقینی حاصل کرے، جس کے خلاف احتمال ہی نہ ہو۔ وہ زیادہ سے زیادہ اس بارے میں ظن غالب حاصل کر سکتا ہے۔ اس طرح کے معاملات میں جہاں نصوص اور وحی الہی سے کسی شے کا تعین نہیں ہوتا اور نہ ایسی بدیہیات ہیں جن کا علم قطعی بغیر نظر و فکر کے حاصل ہو جاتا ہے۔ آدمی کے علم کی انتہا 'ظن غالب' کا حصول ہے اور شریعت ایسے مقامات اور مسائل میں 'ظن غالب' کا درجہ دے کر حکم متعین کرتی ہے۔

علامہ عزالدین بن عبدالسلام نے اسباب ضرر کی تقسیم کرتے ہوئے لکھا ہے کہ دوسری قسم کے وہ اسباب ہیں، جن سے اکثر و پیشتر ضرر پہنچ جاتا ہے۔ اگرچہ کبھی ایسا بھی ہوتا ہے کہ ضرر نہ پہنچے، یعنی ان اسباب سے ضرر پہنچنے کا یقین قطعی تو نہیں لیکن ظن غالب ہوتا ہے، تو ایسے اسباب کا ارتکاب بھی جائز نہیں ہو گا۔ اس کی وجہ یہ بیان کرتے ہیں:

”زیادہ تر حالات میں شریعت ظن کو علم یقینی کے قائم مقام قرار دیتی ہے۔“ (۸۸)

محقق کمال الدین ابن ہمام[ؓ] (۱۳۵۶ھ/۱۲۸۸ء) مان کے دو دھن سے دوا کا کام لینے کے مسئلہ پر بحث کرتے ہوئے لکھتے ہیں:

”مشائخ کا اس میں اختلاف ہے۔ ایک قول ہے کہ جائز نہیں، دوسرا قول یہ ہے کہ اگر اس سے آشوب چشم کے دور ہو جانے کا علم ہو تو جائز ہے۔ ظاہر ہے کہ (شفاء کا) علم یقینی ممکن نہیں۔ پس مراد یہ ہے کہ (شفاء کا) غالب گمان ہو (تو جائز ہو گا) ورنہ (یعنی شفاء کا ظن غالب نہ ہونا) ممانعت کی علامت ہو گا۔“ (۸۹)

اگر دوا سے شفاء کا اور دوا استعمال نہ کرنے کی صورت میں جان کے جانے کا ظن غالب حاصل ہو جائے تو ایسی صورت میں دوا کا استعمال واجب اور اس کا ترک گناہ ہو گا۔

عام طور پر علماء نے دوا کے استعمال کو مباح کہا ہے، اس کا تعلق عام حالات سے ہے اور بعض شافعیہ و حنبلہ نے اگر اسے واجب قرار دیا ہے تو اسے ان مخصوص حالات پر محمول کیا جانا چاہئے جن کا ذکر اوپر آچکا ہے۔ شیخ الاسلام ابن تیمیہ نے لکھا ہے کہ دوا و علاج کرنا جمہور علمائے امت کے نزدیک واجب نہیں اور ایک چھوٹی سی جماعت جیسے بعض اصحاب شافعی و احمدؓ نے اسے واجب قرار دیا

ہے۔ (۹۰) اس کے بعد دوا و علاج کے حکم شرعی پر تحقیقی بحث کرتے ہوئے شیخ الاسلام لکھتے ہیں:

”دوا و علاج کے بارے میں علماء کے درمیان اختلاف رائے ہے کہ وہ مباح ہے یا مستحب یا واجب۔ جب کہ تحقیق یہ ہے کہ علاج بعض صورتوں میں حرام، بعض صورتوں میں مستحب اور بعض صورتوں میں واجب ہے۔ واجب اس صورت میں ہے کہ جب معلوم ہو کہ اس دوا سے جان نجح جائے گی، اس کے بغیر نہیں۔ جیسے حالت اضطرار میں مردار کا کھانا واجب ہو جاتا ہے ائمہ اربعہ اور جمہور علماء کے نزدیک۔ مسروق نے کہا کہ جو مردار کھانے پر مضطرب ہو اور وہ نہ کھائے یہاں تک کہ مر جائے تو جہنم میں داخل ہو گا۔ کبھی ایسی ہی صورت حال سے انسان کو بیماری کی شدت کی صورت میں دوچار ہونا پڑتا ہے کہ اگر علاج نہیں کرائے گا تو مر جائے گا اور علاج و دوا سے زندگی نجح جاتی ہے، جیسے کمزور کے لئے غذا، یا کبھی (بعض امراض میں) خون نکلوانا۔“ (۹۱)

خلاصہ یہ ہے کہ دوا و علاج جو عام حالات میں محسن مباح ہے۔ ضروری نہیں کہ ہمیشہ یہی حکم رہے۔ بعض حالات میں دوا کا استعمال واجب بھی ہوتا ہے۔

اس تفصیلی بحث کے بعد اب ہم اصل مسئلہ زیر بحث کی طرف لوٹتے ہیں۔ یعنی ایک شخص ایک ایسے مرض میں مبتلا ہے جو اطباء کی نگاہ میں لا علاج ہے، لیکن فوری طور پر مہلک نہیں۔ اسی دوران اسے ایسا مرض لاحق ہو جاتا ہے، جو طبی نقطہ نظر سے مہلک اور جان لیوا ہے۔ لیکن اس نے مرض کی ایسی دوائیں میڈیکل سائنس نے دریافت کر لی ہیں، جن سے شفاء کے حصول کا ظن غالب ہے۔ ایسی صورت میں دوا کے استعمال سے جان نجح جائے اور دوا استعمال نہ کی جائے تو یہ شخص مر جائے گا، اس کا ظن غالب ہے تو ایسے حالات میں فقهاء کی عام عبارتوں کا سہارا لے کر یہ کہنا کہ علاج محسن مباح ہے، اس لیے اس کا ترک گناہ نہیں ہو گا، صحیح نہیں۔ بلکہ صحیح بات یہ ہے کہ جان بچانے کے لیے دوا کا استعمال اس صورت میں واجب ہو گا اور اس کا ترک گناہ۔

علاوہ ازیں علاج کے محسن جائز یا واجب ہونے کی بحث سے ہم قطع نظر بھی کر لیں تو بھی مسئلہ یہ ہے کہ اپنی جان دے دینے یا دوسروں کی جان لے لینے کی نیت سے دوا سے گریز جیسا کہ Passive Euthanasia میں ہوا کرتا ہے، شرع اسلامی کے رو سے کبھی جائز نہیں ہو سکتا۔ کیوں کہ شرع کا مسلمہ اصول ہے: ”الامور بمقاصدہا“ کسی عمل کی شرعی حیثیت کے تعین میں اس عمل کے پس منظر میں چھپے ہوئے مقصد کا اعتبار کیا جائے گا۔ یہ بھی یاد رکھنا چاہئے کہ مباحثات کا حکم

شرعی نیت اور مقصد کے پیش نظر مختلف ہوتا ہے۔ علامہ ابن نجیم نے لکھا ہے:
 ”جاز کاموں کی صفت (یعنی اس کا شرعی حکم) جس مقصد کے لیے وہ کام کیا جا رہا ہے،
 اس کے پیش نظر بدلتا رہتا ہے۔“ (۹۲)

پس جان دینے اور جان لینے کی نیت کے ساتھ اس مباح کا ترک جائز نہیں، حرام ہو گا۔

آخر میں یہ بھی ذہن میں رکھنا چاہئے کہ اس خاص صورت میں علاج معالج سے گریز مغض ‘ترک’ نہیں، بلکہ ’کف‘ ہے۔ یعنی کسی کام کا نہیں کرنا بہ ذات خود کوئی عمل نہیں جس پر جواز و عدم جواز کا حکم لگایا جائے۔ لیکن اپنے کو کسی کام سے روک لینا عمل جسمانی نہیں بلکہ عمل نفسی ہے، جس کا تعلق قلب کے ارادہ سے ہے۔ اس لیے اس پر ثواب و عتاب مرتب ہو گا، کیونکہ انسان جس طرح عمل جسمانی کا ملکف ہے، اسی طرح عمل نفسی کا بھی ذمہ دار ہے۔ اسی لیے جن امور سے شرع نے روکا ہے ان کو نہ کرنا کوئی عمل نہیں، مغض ترک ہے۔ لیکن خود کو اس عمل سے روک لینا عمل ہے، جسے ’کف‘ کہا جاتا ہے اور اس پر ثواب ہوتا ہے۔ الاشباہ والنظائر میں تروک کی بحث میں علامہ حموی لکھتے ہیں:
 ”یعنی ’کف‘ (کسی عمل سے اپنے کو روکنا) فعل نفس ہے۔ اس لیے کہ فعل جیسے اعضا و جوارح کے ہوتے ہیں، نفس کے بھی ہوتے ہیں۔ پس ترک عمل، اس حیثیت سے کہ ترک ہے، اس پر ثواب کا تصور نہیں کیا جا سکتا۔“ (۹۳)

لیکن کسی کام سے اپنے کو باز رکھنا فعل عمل ہے، جس پر ثواب و گناہ مرتب ہو سکتا ہے۔ حموی نے اس کی دلیل یہ لکھی ہے کہ ’قرآن کو چھوڑ دینے‘ کو قوم کا عمل بتایا ہے: ان قومی اتخاذوا هذا القرآن مهجوراً۔ (الفرقان: ۳۰) اور حدیث میں ’حفظ لسان‘ (یعنی زبان سے کوئی لغو اور جھوٹی بات نہ نکالنا) کو بہترین عمل قرار دیا گیا ہے۔

زیر بحث معاملہ میں علاج سے باز رہنا بھی ایک عمل ہے، جس کا مقصد جان کو ضائع کرنا ہے۔ چونکہ Active Euthanasia میں دوا دے کر مارنا ‘عمل جسمانی‘ ہے اور Passive Euthanasia میں دوا سے روک کر مارنا ہے، جو ‘عمل نفسی‘ ہے۔ اس لیے دونوں ہی صورتیں ناجائز اور حرام ہیں۔

مصنوعی علاج نہ کرانے میں کوئی حرج نہیں:

البته آخری صورت وہ رہ جاتی ہے جس میں مصنوعی آلات اور مشینوں کے ذریعہ سانس کی آمد و رفت باقی رکھی جاتی ہے۔ ظاہر ہے کہ یہ ایک تکلف اور مصنوعی حیات ہے، جس کی بقا کے لیے

مشین لگا کر سانس کی آمد و رفت قائم رکھنے کو شرعاً ضروری نہیں کہا جا سکتا۔ اس لیے ایسی مشینوں کو ہٹا لینا جائز ہو گا۔ (۹۳)

مصنوعی علاج (Artificial treatment) کے سلسلہ میں علامہ یوسف القرضاوی کی بھی یہ رائے ہے کہ اس طرح کے علاج کو ترک کرنے میں کوئی مضائقہ نہیں ہے۔ چنانچہ وہ لکھتے ہیں:

”وہ مریض جسے مصنوعی طریقوں سے زندہ رکھنے کی کوشش کی جا رہی ہے، اسے ان مصنوعی طریقوں سے زندہ رکھنا نہ شریعت کی نظر میں واجب ہے اور نہ مستحب، بلکہ اس کے برعکس اس علاج کا بند کر دینا زیادہ بہتر ہے۔ اس طرح علاج بند کر دینے سے اگر مریض کی موت ہو جاتی ہے تو اسے قتل میں شمار نہیں کیا جائے گا۔ اس لیے کہ مصنوعی طریقے سے اسے زندہ رکھنا اس کے مرض کی مدت میں اضافہ کرنا ہے اور یہ مصنوعی طریقے اتنے مہنگے ہیں کہ عام آدمی ان اخراجات کا متحمل نہیں ہو سکتا۔ یہ کوئی نہیں جانتا کہ ان مہنگے مصنوعی طریقوں کا استعمال کتنے دنوں تک چلتا رہے گا۔ ایسی صورت میں میری رائے یہی ہے کہ مریض کا علاج بند کر دیا جائے تاکہ وہ اپنی طبعی موت مر سکے۔“ (۹۵)

خلاصہ بحث:

حاصل بحث کے طور پر یہ کہا جا سکتا ہے کہ نہ تو مریض کو اس کا حق حاصل ہے کہ شدید تکلیف سے بچنے کے لیے ایکٹو یو تھیز یا، پر عمل کر کے اپنی جان کو ہلاک کرے اور نہ ہی مریض کے رشتہ داروں کو اس کا اختیار ہے کہ مریض کی تکلیف کو دیکھ کر یا پھر اپنی ذمہ داریوں سے عہدہ برآ ہونے کے لیے ڈاکٹروں کو یہ مشورہ دے کہ اسے اس عمل سے گزار کر موت کی منزل تک پہنچا دیا جائے اور نہ ہی ڈاکٹروں کو چاہئے کہ وہ مریض کو اور نہ اس کے قربی احباب کو اس عمل کے اختیار کرنے کا مشورہ دے۔ ہر صورت میں یہ فعل حرام ہو گا۔ اسی طرح ”پیسو یو تھیز یا“ کی مذکورہ تمام صورتیں ناجائز ہیں، کیوں کہ جان کی حفاظت کو اسلام نے فرض قرار دیا ہے اور ایسی صورت میں دوا و علاج کو واجب۔ ترک واجب گناہ ہے۔ البتہ مصنوعی طریقہ علاج کو ترک کرنے میں کوئی مضائقہ نہیں۔ کیوں کہ یہ تکلف ہے۔

آل انڈیا فقہ اکیڈمی دہلی نے سولہویں فقہی سمینار منعقدہ ۱۳۱ مارچ تا ۱۲ اپریل ۲۰۰۷ء (بقام دارالعلوم مہنذب پور، اعظم گڑھ) جس میں راقم الحروف بھی شریک تھا، میں علمائے ہند کی آراء کو سامنے

رکھ کر متفقہ طور پر یہ فیصلہ کیا کہ یہ فعل ناجائز اور حرام ہے۔ اکیدمی نے تجویز میں اس بات کی رعایت ضرور رکھی ہے کہ اگر کوئی شخص یا اس کے احباب علاج کے اخراجات کے متحمل نہ ہوں اور کوئی دوسری صورت مالی تعاون کی بھی نہ ہو تو ایسی حالت میں وہ خدا پر بھروسہ کر کے علاج ترک کر سکتا ہے، البتہ تشفی کے لیے معمولی علاج ضرور جاری رکھے۔ کبھی کبھی معمولی علاج بھی مریض کو صحت عطا کرنے کا ذریعہ بن جاتا ہے اور اسے کثیر الاخراجات علاج سے بچا دیتا ہے۔ اکیدمی کا فیصلہ ملاحظہ فرمائیں:

”شریعت اسلامی میں انسانی جان کی بڑی اہمیت ہے اور حتیٰ المقدور اس کی حفاظت خود اس شخص کا اور دوسروں کا فریضہ ہے، اس لیے:

(۱) کسی مریض کو شدید تکلیف سے بچانے یا اس کے متعلقین کو علاج اور تیمارداری کی زحمت سے نجات دلانے کے لیے عمداً ایسی تدبیر کرنا جس سے اس کی موت واقع ہو جائے، حرام ہے اور یہ قتل نفس ہے۔

(۲) ایسے مریض کو گومہلک دوا نہ دی جائے، مگر قدرت کے باوجود اس کا علاج ترک کر دیا جائے، تاکہ جلد سے جلد اس کی موت واقع ہو جائے، یہ بھی جائز نہیں ہے۔“

آخذ و مراجع

- Churdhill livingstone Medical Dictionary Naney Roper, P:114, Cong. Group Limt. Edinburgh. EHI. 1981
- Health Encyclopedia. Dr. Robert Yougson, P:280-282, London, 2001
- صحت و مرض اور اسلامی تعلیمات، مولانا جلال الدین عمری، ص: ۲۶۲-۲۶۱، ۲۶۲-۲۶۳، مرکزی مکتبہ اسلامی دہلی، ۲۰۰۲ء
- صحت و مرض اور اسلامی تعلیمات، ص: ۲۶۳
- صحت و مرض اور اسلامی تعلیمات، ص: ۲۶۴-۲۶۵
- الموافقات فی اصول الشریعة، ابی الحسن الشاطئی، ص: ۱۶۳، ج: ۲، الہمسة الثانیة، مطبع رحمانی، مصر
- سنن ابو داؤد، سلیمان بن الاشعث، کتاب الجنائز، باب فضل من مات بالطاعون
- علامہ شامی لکھتے ہیں: (ولفسا) ظاہرہ سواء ماتت وقت الوضع او بعده قبل انقضاء مدت نفاس..... (وقد عدهم السیوطی الخ) ای فی التشیب نحو ثلاثین فقال: من مات بالبطن..... او بالجمع بالضم بمعنى المجموع كالذخر بمعنى المذكور..... والمعنى: انها ماتت من شيء مجموع فيها غير منفصل عنها من حمل اوبکاره، وقد تفتح الجیم ايضاً علی قلة، قال النبي ﷺ ایما امرۃ ماتت بجمع فهو شهید۔ (رواختار علی الدر المختار، محمد امین بن عمر بن عبدالعزیز عابدین، ص: ۱۵۳-۱۵۴، ج: ۳، دارالكتاب، دیوبند)

- ٩- صحت و مرض اور اسلامی تعلیمات، ٢٥٥-٢٥٦
- ١٠- القرآن الکریم و ترجمہ معانیہ و تفسیر الى اللغة الاردية، ترجمہ شیخ الہند محمود الحسن، تفسیر مولانا شبیر احمد عثمانی، ص: ١٩٧
- ١١- سنن ابو داؤد، کتاب النکاح، باب ماجاء فی العزل..... مندر احمد، احمد بن خبل الشیبانی، ص: ٣١٢، ج: ٣، بیت الافکار الدولیہ..... صحیح مسلم، مسلم بن حجاج ثیہری، کتاب النکاح، باب حکم العزل..... سنن نسائی، ابو عبد الرحمن احمد بن شعیب بن علی، کتاب النکاح، باب حکم العزل
- ١٢- صحیح مسلم، کتاب النکاح، باب حکم العزل
- ١٣- سنن ترمذی، کتاب النکاح، باب ماجاء فی کراہیۃ العزل
- ١٤- صحیح مسلم، کتاب النکاح، باب حکم العزل
- ١٥- سنن ترمذی، کتاب النکاح، باب ماجاء فی کراہیۃ العزل
- ١٦- (١) علام الدین ابی بکر مسعود الکاسانی لکھتے ہیں: ویکرہ للزوج ان یعزل عن امراته الحر بغیر رضا ها لان الوطیء عن انزال سبب لحصول الولد ولها فی الولد حق و بالعزل یفوت الولد فکانه سببا لفووات حقها وان كان العزل برضاها لا يكره لأنها رضيت بفووات حقها. بدائع الصنائع في ترتيب الشرائع، علام الدين ابی بکر مسعود الکاسانی، ص: ٣٣٢، ج: ٢، مطبعة شركة المطبوعات العلمية، مصر، ١٣٢٧ھ - البحر الرائق في شرح کنز الدقائق، زین الدین الشیہیر بابن حجیم، ص: ٢٠٠، ج: ٣، دارالکتب العربية الکبری، مصر- فتح القدیر، کمال الدین محمد بن عبد الواحد المعروف بابن ہمام، ص: ٢٩٣، ج: ٢، مطبعة الکبری الامیریہ بولاق، مصر، ١٣١٠ھ)
- (٢) شافعی مسلک کے ترجمان علامہ نووی لکھتے ہیں: وهو مکروه عندنا فی كل حال وكل امرأة سواء رضيت او لا لانه طريق الى قطع النسل ولهذا جاء في الحديث الآخر تسمية الولد الخفی لانه قطع طريق الاولاد كما يقتل المولود بالوالد واما التحرير فقال اصحابنا لا يحرم في مملوكته ولا في زوجته الأمة سواء رضيت او لا. (صحیح مسلم بشرح النووي، ص: ٩٠-٩١، ج: ٣، جز: ١١، دارالریان، للتراث القاهری، ١٩٨١ء)
- (٣) امام مالک لکھتے ہیں: لا یعزل الرجل المرأة الحرة. الا باذنها، ولا بأس ان یعزل عن امته. بغیر اذنها، ومن كانت تحته، امة قوم، فلا یعزل الا باذنها. (موطا امام مالک، کتاب الطلاق، باب ماجاء فی العزل)
- (٤) ابن قدامہ لکھتے ہیں: والعزل مکروه ،لان فيه تقليل النسل وقطع اللذة عن الموطوعة، فان عزل من غيرها حاجة كره ولم يحرم..... ويجوز العزل عن امة بغیر اذنها نص عليه احمد وهو قول مالک وابی حنيفة والشافعی، ولا یعزل عن زوجة الحرة الا باذنها. (لاغنی لابن قدامہ ص: ٢٢-٢٣، ج: ٧، مکتبہ ریاض الحديث، الریاض، ١٩٨١ء)
- ١٧- فقد حرمه طائفۃ من العلماء، لكن مذهب الائمة الاربعة انه یجوز باذن المرأة. (مجموع فتاوی ابی تیمیہ، ص: ١٠٨، ج: ٣٢، دارالعربیہ، بیروت، لبنان)
- ١٨- اما صومها وصلاتها فصحيحة وان كان ذلك الدواء في جوفها. واما جواز ذلك ففيه نزاع بين العلماء،

- والاحوط: انه لا يفعل، والعزل مكروره. (مجموع فتاوى ابن تيمية، ج: ٢٢-٢٣، ص: ٣٢)
- ١٩- صحيح البخاري، ابو عبد الله بن اسحاق البخاري، كتاب الطب، باب ما انزل الله داء الا انزل له شفاء. سنن ابو داؤد، كتاب الطب، باب في الادوية المكرورة..... مسند احمد، ص: ٢٨، ج: ٣..... سنن ابن ماجة، ابو عبد الله محمد بن يزيد الريجي، ابواب الطب، باب ما انزل الله داء الا انزل له شفاء
- ٢٠- موطا، امام مالك، كتاب العين، باب تعالج المريض
- ٢١- صحيح مسلم كتاب السلام، باب لكل داء دواء استحباب التداوى
- ٢٢- شرح السير الكبير، محمد بن احمد بن ابي سهل السرجي، ص: ٨٩، ج: ١، دائرة المعارف الناظمية، حيدر آباد، ١٣٣٥ھ..... فتاوى عالمي (مترجم اردو: سید امیر علی) ص: ٨٨، ج: ٩، مطبع حامد ائمہ کمپنی، دہلی، ١٩٨٨ء
- ٢٣- دیکھئے حاشیہ ٩١
- ٢٤- سنن ابو داؤد، كتاب الطب، باب في تمرة العجوة. شيخ البانی نے اس حدیث کو ضعیف قرار دیا ہے، مگر اس سے دوا و علاج اور ڈاکٹروں کے جان کار اور ماهر ہونے کی اہمیت کا اندازہ ضرور لکایا جاسکتا ہے۔ کیوں کہ جب ڈاکٹر اپنے فن میں ماہر نہیں ہو گا تو اس کا علاج بھی شفاء بخش نہیں ہو سکتا اور نہ پر اعتماد ہو سکتا ہے۔
- ٢٥- سنن ابو داؤد، كتاب الدييات، باب في من تطبب بغیر علم فأعنت
- ٢٦- ايضاً
- ٢٧- جدید حیاتی مسائل اور اسلام، ابوفضل حسن ابراهیم (مترجم اردو: اسرار احمد خاں، ٣٥، مرکز الدراسات العلمیہ، علی گڑھ، ١٩٩٠ء)
- ٢٨- مسند احمد، ص: ٢٨، ج: ٣، بیت الافکار الدولیة..... سنن ابو داؤد، كتاب الطب، باب في الرجل يتداوى سنن ابن ماجة، كتاب الطب، باب ما انزل الله داء الا انزل له شفاء
- ٢٩- جامع الترمذی، ابو عیینی ترمذی، ابواب الطب، باب ما جاء في الدواء والحدث عليه نصب الرايه، محمد بن عبدالله یوسف الحنفی، زیلیقی، ص: ٢٨٣، ج: ٣، مطبوعہ مجلس اعلیٰ، ڈاہیل، ١٩٣٨ء
- ٣٠- مسند احمد، ص: ٢٨، ج: ٣
- ٣١- الطب النبوي، امام ابن قيم، ص: ٢٥، مطبع التوجی التجاری، قاہرہ، ١٣٠٣ھ
- ٣٢- جامع الترمذی، كتاب الجنائز، باب ماجاء في عيادة المريض سنن ابو داؤد، كتاب الجنائز، باب فضل العيادة
- ٣٣- صحيح مسلم، كتاب البر والصلة، باب فضل عيادة المريض - جامع الترمذی، ابواب الجنائز، باب ماجاء في عيادة المريض
- ٣٤- صحيح البخاري، كتاب المرضى، باب وجوب عيادة المريض. كتاب الجهاد، باب فکا ک الاسیر. كتاب النکاح، باب حق اجابة الوليمة والدعوة ومن اولم ایاماً ونحوه. كتاب الاطعمة، باب قول الله تعالى: کلوا من طبیعت مارزنکم . كتاب الاحکام، باب اجابة الحاکم الدعوة
- ٣٥- صحيح البخاري، كتاب المرضى، باب ماجاء في کفارۃ المريض صحيح مسلم، كتاب البر والصلة والاداب، باب

ثواب المؤمن في ما يصيبه

- ٣٦- جامع الترمذى، أبواب الزهد، باب يوم القيمة وندامة المحسن والمسى يومئذ (قال الترمذى هذا حديث غريب لانعرف بهذا الاسناد الا من هذا الوجه)
- ٣٧- صحيح البخارى، كتاب المرضى، باب اشد الناس بلاء، باب شدة المريض
- ٣٨- قال الشيخ عبدالقادر: يا بني! ان المصيبة ماجاءت لتهلك، وإنما جاءت لتمتحن صبرك وایمانك.....ان يعلم انه لولامن الدنيا ومصابها، لاصاب العبد -من ادواء الكبير والعجب والفرعنة وقصوة القلب- ما هو سبب هلاكه عاجلاً وآجلاً، فمن رحمة ارحم الراحمين ان يشقده في الاحيان بتنوع من ادوية المصائب، تكون حمية له من هذه الادوae، وحفظا لصحة عبوديته، واستغراe للمواد الفاسد الرديئة المهلكة منه، فسبحان من يرحم ببلاء، ويستلئ بمعاناته كما قيل:
- قد ينعم الله بالبلوى وان عظمت
ويستلئ الله بعض القوم بالنعم
- (زاد المعاد، امام ابن قيم الجوزي، ج: ٢، ص: ١٩٢، مكتبة النار الاسلامية، كوبيت، ١٩٨٧ء)
- ٣٩- مسند احمد، ج: ٢، ح: ٢٠.....جامع الترمذى، كتاب الزهد، باب ماجاء في الصبر على البلاء
- ٤٠- صحيح البخارى، كتاب المرضى، باب فضل من يصرع من الريح صحيح مسلم، كتاب البر والصلة، باب ثواب المؤمن فيما يصيبه.
- ٤١- صحيح مسلم، كتاب الزهد والرقيق، باب ا لمؤمن امره كله خير.....سنن ابو داود، كتاب الجنائز، باب كراهية تمني الموت لايدعوا احدكم بالموت
- ٤٢- فصل القرآن، مولانا حفظ الرحمن سيد باروی، ص: ١٨٩، مكتبة قاسمیہ، لاہور
- ٤٣- صحت ومرض اور اسلامی تعلیمات، ص: ٢٧٨-٢٨٢
- ٤٤- صحيح البخارى، كتاب المرضى، باب نهي تمني المريض الموت. كتاب الدعوات، باب الدعا بالموت والحياة. كتاب الثمنى، باب ما يذكره من الثمنى
- ٤٥- صحيح البخارى، كتاب المرضى، باب نهي تمني المريض الموت، كتاب الدعوات، باب الدعا بالموت والحياة. كتاب الثمنى، باب ما يذكره من الثمنى
- ٤٦- صحيح البخارى، كتاب الطب، باب الشفاء في ثلاث
- ٤٧- صحيح البخارى، كتاب المرضى، باب نهي تمني المريض صحيح مسلم، كتاب الذكر والدعا، باب كراهية تمني الموت
- ٤٨- صحيح البخارى، أبواب تقصير الصلوة، باب اذا لم يطق قاعدا صلى على جنب .باب صلوة القاعد.....جامع الترمذى، أبواب الصلوة، باب ماجاء ان صلوة القاعد.....مزید تفصیل کے لئے ملاحظہ کریں: ہدایہ، برہان الدین ابو الحسن بن ابی بکر المرغینانی، ص: ١٣٧-١٣٥، ح: ١، کتب خانہ رشیدیہ، ولی
- ٤٩- ہدایہ، ص: ٣٢، ح: ١.....فتاوی عالیگیری، ٣٢، ح: ١

- ٥٠- احكام القرآن، ابوالكبير جصاص، ص: ١٥٠، ج: ١، مطبع بيبيه، مصر، ١٤٣٧هـ
- ٥١- صحيح البخاري، كتاب الحدود، باب كتاب المحاربين من اهل الكفر والردة. باب لم يرق المرتدون المحاربون حتى ماتوا. باب سمر النبي ﷺ اعين المحاربين. كتاب الديات، باب القساممة. كتاب الموضوع، باب ابوالابل والدواه . كتاب الزكوة، باب استعمال الابل الصدقة والبانها لابناء السبيل. كتاب الجهاد، باب اذا احرق المشرك المسلم بل يحرق. كتاب المغازى، باب انما جزاؤ الذين يحاربون الله ورسوله. كتاب الطب، باب الدواء بالبان الابل. باب الدواء باب ابوالابل. باب من خرج من ارض صحيح مسلم، كتاب القساممه والمحاربين، باب حكم المحاربين والمرتدین سنن ترمذی، كتاب الطب، باب ماجاء شرب ابوالابل
- ٥٢- الاشباء والظائر، علامه ابن نجيم، ص: ١٢٠، مطبوعه دار العلوم ديومند، ١٤٠٦هـ
- ٥٣- احكام القرآن، ابن عربی مأکلی، ص: ٢٥ ، ج: ١، مطبعة السعادة، مصر، ١٤٣٣هـ
- ٥٤- احكام القرآن، ابوالكبير جصاص، ص: ١٣٩، ج: ١
- ٥٥- فتاوى عالم گیری، ٨٨، ج: ٩..... ردمختار على الدر المختار، ص: ٣٢٥، ج: ١ فتح القدیر(تکملہ) ابن ہمام، ص: ٨١، ج: ٨، المطبعة الکبری الامیر بولاق ، مصر، ١٣١٨هـ
- ٥٦- الاشباء والظائر، ص: ١٣٢..... فقه اسلامی کا تاریخی پس منظر، مولانا تقی امینی، ص: ٢٧، ندوۃ امصنفین، دہلی، ١٩٧٣ء
- ٥٧- اسنن الکبری، ابوکبر احمد احسین علی الٹیقی، ص: ٥، ج: ١٠، دار المعارف، حیدرآباد، ١٤٥٥هـ..... اس اختلاف کے سلسلہ میں محمد بن اسماعیل المعروف بالامیر لکھتے ہیں کہ: والحادیث دلیل علی انه یحرم التداوی بالخمر لانہ اذالم يكن فیه شفاء، فتحریرم شربها باق لایرفعه تجویز انه یدفع بها الضرر عن النفس، والی هذا ذهب الشافعی. وقالت الہادویة: الا اذا غص بالقمه ولم یعد ما یسوغهbabه الا الخمر جاز. وادعی فی البحر الاجماع علی هذا، وفيه خلاف. وقال ابوحنیفة: یجوز التداوی بها كما یجوز شرب البول والدم وسائل النجاسات للتمداوی. قلنا: القياس باطل فان المقیس عليه محروم بالنص المذکور لعمومه لكل محروم. (فائده) فی النجع الہاج قال الشیخ: کل ما یقول الاطباء من المنافع فی الخمر وشربها کان عند شهادة القرآن ان فيها منافع للناس قبل. واما بعد نزول آیة المائدة، فان الله تعالى الحال لکل شی سلبها المنافع جملة فلیس فیها شی من المنافع. وبهذا تسقط مسألة التداوی بالخمر، والذی قال منقول عن الربيع والضحاک، وفيه حديث استدنه الشعلی وغیره ان النبي ﷺ قال: ان الله تعالى لما حرم الخمر سلبها المنافع... وعن وائل: هو ابن حجر بضم الهمزة وسکون الجيم الحضرمي ان طارق بن سويد سأله رسول الله ﷺ عن الخمر بصنعها للدواء فقال: انها ليست بدواء ولکتها داء. اخرجه مسلم وابوداؤد وغيرهما. افادالحکم الذي دل عليه الحديث الاول هو تحریرم التداوی بالخمر وزيادة الاخبار بانها داء. (بل السلام شرح بلوغ المرام: من ادلة الاحکام، محمد بن اسماعیل اکھلاني ثم الصعاني المعروف بالامیر، ص: ٣٦، ج: ٣، المکتبۃ التجاریہ الکبری بیروت)
- ٥٨- اختلاف فی التداوی بالمحرم، ففی النهاية عن الذخیره: یجوز ان علم فیه شفاء ولم یعلم دواء آخر وفی الخانیه

في معنى قوله عليه الصلوة والسلام : ان الله لم يجعل شفاءكم فيما حرم عليكم كما رواه البخاري ان مافيه شفاء لا يلبس به، كما يحل الخمر للعطشان في الضرورة وكذا اختاره صاحب الهدایة في التجنیس فقال: لو رعف فكتب الفاتحة بالدم على جهنته وانه جاز للاستشفاء، وبالرغم ايضاً أن علم فيه شفاء لا يلبس به، لكن لم ينقل، وهذا لأن الحرجة ساقط عند الاستشفاء كحل الخمر والميتة للعطشان والجائع من البحروافاد سيدي عبدالغنى انه لا يظهر الاختلاف في كلامهم لاتفاقهم على الجواز لضرورة واشتراط صاحب النهاية العلم لا ينافي اشتراط من بعده الشفاء، ولذا قال والذى في شرح الدرر: ان قوله لا للتداوى محمول على المظنون، والفحوازه باليقين اتفاق كما صرحت به في المصنفى (رد المختر على الدر المختار، ص: ٣٢٥، ج: ١:)

٥٩- معارف القرآن، مفتى محمد شقيق، ص: ٣٦٩-٣٢٥، ج: ١، رباني بك ڈپ، دہلی ١٩٩٨ء

٦٠- اختلف في التداوى بالمحرم، وظاهر المذهب المعنى كما في رضاع البحر، لكن نقل المصنف ثمة وهنا عن الحاوي: وقيل يرخص اذا علم فيه الشفاء، ولم يعلم دواء آخر كما رخص الخمر للعطشان، وعليه الفتوى. (رد المختر على الدر المختار، ص: ٣٢٥، ج: ١:)

٦١- ومع هذافان للضرورة حكمها في نظر الشريعة، فلو فرض ان الخمر او ما خلط بها تعينت دواء لمرض يخشى منه على حياة الانسان، بحيث لا يغنى عنها دواء آخر - وما اظن ذلك يقع - ووصف ذلك طبيب مسلم ماهر في طبه، غيره على دينه، فان قواعد الشريعة القائمة على اليسر، ودفع العرج لا تمنع من ذلك. على ان يكون في اضيق الحدود الممكنة . (فمن اضطر غير باع ولا عاد الایة (الانعام: ١٣٥)) (أخلاق والحرام في الاسلام، علامه يوسف القرضاوى، ص: ٢: ، مكتبة وحدۃ القاھر، ١٩٧٤ء)

٦٢- صحيح البخاري، كتاب الأيمان والنذور، باب يمين الغموس ولا تخدوا إيمانكم. كتاب الديات، باب ومن أحياها. كتاب الإستتابة المرتدین وقتالهم، باب اثم من اشراك بالله

٦٣- ان رسول الله ﷺ التقى هو والمشركون فاقتتلوا، فلما مات رسول الله ﷺ عسكره ومال الآخرون الى عسكرهم، وفي اصحاب رسول الله ﷺ رجل لا يدع لهم شاذة ولا فاذة الا اتبعها يضربها بسيفه، فقال: ما اجزا منا اليوم احد كما اجزاء فلان، فقال رسول الله ﷺ اما انه من اهل النار، فقال رجل من القوم: انا صاحبه قال: فخرج معه كلما وقف وقف معه، و اذا اسرع اسرع معه، قال: فخرج الرجل جرح شديدا فاستعجل الموت فوضع نصل سيفه في الارض وذبابة بين ثدييه، ثم تحامل على سيفه فقتل نفسه، فخرج الرجل الى رسول الله ﷺ فقال: اشهد انك رسول الله ﷺ، قال: وماذاك؟ قال: الرجل الذي ذكرت آنفا انه من اهل النار فاعظم الناس ذلك فقلت: انالكم به، فخرجت في طلبه ثم جرح جرح شديدا، فاستعجل الموت فوضع نصل سيفه في الارض وذبابة بين ثدييه ثم تحامل عليه فقتل نفسه، فقال رسول الله ﷺ عند ذلك: ان الرجل ليعمل عمل اهل الجنة فيما يبيدو للناس وهو من اهل النار، وان الرجل ليعمل عمل اهل النار فيما يبيدو للناس وهو من اهل الجنـه. (صحیح البخاری، کتاب الجهاد، باب لا يقول فلان شهید. کتاب المغازی، باب غزوہ خیبر. کتاب الرقاق، باب الاعمال بالخواتیم وما يخاف منها. کتاب القدر، باب العمل بالخواتیم..... صحيح

- مسلم، كتاب الایمان، باب غلط تحریم قتل الانسان نفسه) ص ۲۳

صحیح البخاری، كتاب الانبیاء، باب ذکر عن بنی اسرائیل. كتاب الجنائز، باب ماجاء فی قاتل النفس ص ۲۴

صحیح مسلم، كتاب الایمان، باب تحریم قتل الانسان نفسه شرح نووی علی صحیح مسلم، ابو ذکریا مسکنی بن شرف النووی، كتاب الایمان، باب غلط تحریم قتل الانسان نفسه، ص: ۱۸، ج: ۱، جز: ۲، دارالریان للتراث قاهره، ۱۹۸۷ء سنن ترمذی، كتاب الطب، باب ماجاء فیمن قتل نفسه بسم اوغیره مزید تشریح اور تفصیل کے لئے ملاحظہ کریں: صحیح مسلم مع فتح الملمهم، علامہ شبیر احمد عثمانی، ص: ۲۶۵، ج: ۱، مکتبہ اشرفیہ دیوبند، ۱۹۹۹ء

سنن ابو داؤد، كتاب الجنائز، باب الامام لا يصلی علی من قتل نفسه ص ۲۵

سنن ابو داؤد، كتاب الحدود، باب الحكم فیمن ارتدى صحیح مسلم، كتاب القسامۃ والمحاربین والقصاص والديات، باب ما يباح دم المسلم جامع الترمذی، كتاب الحدود، باب من شرب الخمر فاجلدوا ومن عاد ص ۲۶

تفصیل مطالعہ کے لئے ملاحظہ کریں: فتاوی عالمگیری، ص: ۲۹۳-۲۹۶، ج: ۹: ۹

الاشیاء والنظائر، ص: ۱۲۵ ص ۲۷

الموافقات فی اصول الشريعة، ص: ۱۲۳، ج: ۲، المسئلة السابعة

صحت و مرض اور اسلامی تعلیمات، ص: ۲۶۵-۲۶۶ ص ۲۸

صحت و مرض اور اسلامی تعلیمات، ص: ۲۶۸ ص ۲۹

صحت و مرض اور اسلامی تعلیمات، ص: ۲۶۳ ص ۳۰

صحت و مرض اور اسلامی تعلیمات، ص: ۲۶۷ ص ۳۱

صحیح البخاری، كتاب الادب، باب رحمة الناس والبهائم ص ۳۲

صحت و مرض اور اسلامی تعلیمات، ص: ۲۶۹ ص ۳۳

المغنی، ابو محمد عبد اللہ بن احمد بن محمد قدامة، ص: ۲۳۵، ج: ۷، مکتبہ ریاض المدیث، الریاض، ۱۹۸۱ء

صحت و مرض اور اسلامی تعلیمات، ص: ۲۷۱ ص ۳۴

(۱) مولانا عبدالعزیز صاحب، سابق مفتی مدرسه مظاہر علوم، سہاران پور (۲) مولانا احمد بیکات صاحب، دارالعلوم فلاخ دارین، ترکیسیر، گجرات (۳) مولانا عبدالجلیل صاحب قاسی، قاضی شریعت بتیا، مغربی چھپارن، بہار۔

من قتل نفسه بحدیدته فی يده يتوجا بها فی بطنه فی نار جهنم خالدا مخلدا فیها ابدا، ومن شرب سما وقتل نفسه فهو يتحساه فی نار جهنم خالدا مخلدا فیها ابدا، ومن تردی من جبل فقتل نفسه فهو يتردی فی نار جهنم خالدا مخلدا فیها ابدا۔ (صحیح مسلم، كتاب الایمان ، باب تحریم قتل الانسان نفسه شرح نووی علی صحیح مسلم، باب غلط تحریم قتل الانسان نفسه، ص: ۱۸، ج: ۱، جز: ۲،)

قواعد الاحکام فی مصالح الانام، علامہ عزالدین بن عبد السلام الحلبی، ص: ۸۵، ج: ۱،

عن اسامہ بن شریک قال: قالت الاعراب: يا رسول الله ﷺ! الانتداوى؟ قال: نعم يا عباد الله تداوروا! فان الله

- لم يضع داء الا وضع له شفاء، او دواء، الا داء لا واحدا، فقلوا يا رسول الله! وما هو؟ قال: الهرم. (يـ مضمون ٦ صحابـ سـ مـ روـيـ هـ جـ اـ جـ اـ تـ زـ نـ ذـ) ، كتاب الطب، باب ماجاء في الدواء والحدث..... من دراج، ص: ٢٨، ج: ٣ سنن ابو داود، كتاب الطب، باب الرجل يتداوى..... سنن ابن ماجة، ابواب الطب، باب انزل الله داء الا انزل له شفاء)
- ٨٣- تكمـلـهـ فـتـحـ الـقـدـيرـ،ـ اـبـنـ هـامـ،ـ صـ:ـ ٥٠٠ـ،ـ جـ:ـ ٨ـ
- ٨٤- ولا يجوز للانسان الرياضة بتقليل الاكل حتى يضعف عن اداء العبادة لقول عليه السلام ”نفسك مطيتك فارفق بها“ ومن الرفق ان لا يؤذيها ولا يجعها. غمز عيون المصائر شرح الاشـاهـ والنـظـائـرـ للـحـموـيـ،ـ صـ:ـ ١٠٢ـ،ـ جـ:ـ ١ـ طـبـ بـيـرـوتـ،ـ ١٣٠٥ـ،ـ اـهـ مـجـمـعـ الـأـنـهـرـ،ـ صـ:ـ ٥٢٢ـ،ـ جـ:ـ ٢ـ
- ٨٥- واما مـاـ يـمـكـنـ تـحـصـيلـ مـصـلـحـتـهـ الاـ باـفـسـادـ بـعـضـ قـطـعـ الـيـدـ الـمـتـاـكـلـةـ حـفـظـ الـرـوـحـ،ـ اـذـ كـانـ الـغـالـبـ السـلاـمـةـ فـانـهـ يـجـوزـ قـطـعـهـاـ وـانـ كـانـ اـفـسـادـ مـافـيهـ مـنـ تـحـصـيلـ الـمـصـلـحـةـ الـراـجـحـةـ وـهـوـ حـفـظـ الـرـوـحـ.ـ (ـقـوـاعـدـ الـاحـکـامـ فـيـ مـصـاحـ الـأـنـامـ،ـ صـ:ـ ٧ـ،ـ جـ:ـ ١ـ)
- ٨٦- الاـكـلـ (ـمـنـهـ)ـ اـىـ بـعـضـ الاـكـلـ وـكـذـاـ الشـرـبـ (ـفـرـضـ وـهـوـ بـقـدـرـ مـاـ يـنـدـفـعـ بـهـ الـهـلـاـكـ)ـ وـفـيـ تـرـكـهـ القـاءـ النـفـسـ فـيـ التـهـلـكـةـ،ـ فـانـ هـلـكـ فـقـدـ عـصـىـ.ـ (ـمـجـمـعـ الـأـنـهـرـ شـرـحـ مـلـقـيـ الـأـبـرـ،ـ صـ:ـ ٥٢٣ـ،ـ جـ:ـ ٢ـ)
- ٨٧- (ـوـمـنـ اـمـتـنـعـ عـنـ اـكـلـ الـمـيـتـةـ حـالـ الـمـخـمـصـةـ اوـ صـامـ وـلـمـ يـاـكـلـ حـتـىـ مـاتـ اـثـمـ)ـ لـاـنـهـ اـتـلـفـ نـفـسـهـ لـمـ بـيـنـاـ اـنـ لـاـ بـقـاءـ الاـ بـالـاـكـلـ وـالـمـيـتـةـ حـالـ الـمـخـمـصـةـ،ـ اـمـ حـالـ اوـ مـرـفـوعـ الـاـثـمـ فـلـاـ يـجـوزـ الـامـتـنـاعـ عـنـهـ اـذـ تـعـيـنـ لـاـ حـيـاءـ النـفـسـ.....ـ بـخـلـافـ مـنـ اـمـتـنـعـ مـنـ التـدـاوـيـ حـتـىـ مـاتـ فـانـهـ لـاـ يـاـتـمـ،ـ لـاـنـهـ لـاـ يـقـيـنـ اـنـ هـذـاـ دـاـوـيـ يـشـفـيـهـ وـلـعـلـهـ مـنـ غـيـرـ عـلـاجـ كـمـاـ فـيـ اـخـتـيـارـ.ـ (ـاـيـثـاـ)
- ٨٨- لـاـنـ الشـرـعـ اـقـامـ الـظـنـ مـقـامـ الـعـلـمـ فـيـ اـكـبـرـ الـاحـوـالـ.ـ (ـقـوـاعـدـ الـاحـکـامـ فـيـ مـصـاحـ الـأـنـامـ،ـ صـ:ـ ٨٥ـ،ـ جـ:ـ ١ـ)
- ٨٩- واـخـتـلـفـ الـمـشـائـخـ فـيـهـ،ـ قـيـلـ:ـ لـاـ يـجـوزـ اـذـ عـلـمـ اـنـ يـزـوـلـ بـهـ الرـمـدـ.ـ وـلـاـ يـخـفـيـ اـنـ حـقـيـقـةـ الـعـلـمـ مـتـعـذـرـةـ.ـ فـالـمـرـادـ اـذـ اـغـلـبـ عـلـىـ الـظـنـ وـالـفـهـوـ مـعـنـيـ الـمـنـعـ.ـ (ـقـتـلـ الـقـدـيرـ،ـ صـ:ـ ٨ـ،ـ جـ:ـ ٢ـ)
- ٩٠- وـاـمـاـ التـدـاوـيـ فـلـيـسـ بـوـاجـبـ عـنـدـ جـمـاهـيرـ الـآـنـمـةـ.ـ وـاـنـمـاـ اوـجـبـ طـائـفـةـ قـلـيلـةـ،ـ كـمـاـقـالـ بـعـضـ اـصـحـابـ الشـافـعـيـ وـاحـمـدـ.ـ (ـمـجـمـوعـ فـتاـوـيـ شـيـخـ الـاسـلامـ،ـ اـمـامـ اـبـنـ تـيمـيـهـ،ـ صـ:ـ ٢٩٢ـ،ـ جـ:ـ ٢٢ـ،ـ دـارـ الـعـربـيـةـ،ـ بـيـرـوتـ،ـ بـلـانـ)
- ٩١- فـانـ النـاسـ قـدـ تـنـازـعـوـاـ فـيـ التـدـاوـيـ هـلـ هـوـ مـبـاحـ اوـ مـسـتـحـبـ اوـ وـاجـبـ؟ـ وـالـتـحـقـيقـ:ـ اـنـ مـنـهـ مـاـ هـوـ مـحـرـمـ،ـ وـمـنـهـ مـاـ هـوـ مـكـرـوـهـ،ـ وـمـنـهـ مـاـ هـوـ مـبـاحـ،ـ وـمـنـهـ ماـ هـوـ مـسـتـحـبـ،ـ وـقـدـ يـكـوـنـ مـنـهـ مـاـ هـوـ وـاجـبـ،ـ وـهـوـ:ـ مـاـ يـعـلـمـ اـنـهـ يـحـصـلـ بـهـ بـقـاءـ النـفـسـ لـاـ بـغـيرـهـ،ـ كـمـاـ يـجـبـ اـكـلـ الـمـيـتـةـ عـنـدـ الـضـرـورـةـ،ـ فـانـهـ وـاجـبـ عـنـدـ الـأـئـمـةـ الـأـرـبـعـةـ وـجـمـهـورـ الـعـلـمـاءـ،ـ وـقـدـ قـالـ مـسـرـوقـ:ـ مـنـ اـضـطـرـ اـلـىـ اـكـلـ الـمـيـتـةـ فـلـمـ يـاـكـلـ حـتـىـ مـاتـ دـخـلـ النـارـ،ـ فـقـدـ يـحـصـلـ اـحـيـاناـ لـلـانـسـانـ اـذـ اـسـتـحـرـ الـمـرـضـ مـاـ اـنـ لـمـ يـتـعـالـجـ مـعـهـ مـاـتـ،ـ وـالـعـلـاجـ الـمـعـتـادـ تـحـصـلـ مـعـهـ الـحـيـاةـ كـالـتـغـذـيـةـ لـلـضـعـيفـ،ـ وـكـاـسـتـخـرـاجـ الـدـمـ اـحـيـاناـ.ـ (ـاـيـثـاـ،ـ صـ:ـ ١٢ـ،ـ جـ:ـ ١٨ـ)
- ٩٢- وـاـمـاـ الـمـبـاحـاتـ فـانـهـ تـخـتـلـفـ صـفـتـهـ بـاعـتـبـارـ ماـ قـصـدـتـ لـاـجلـهـ.ـ (ـالـاـشـاهـ وـالـنـظـائـرـ مـعـ الـحـموـيـ،ـ صـ:ـ ٧ـ،ـ جـ:ـ ١ـ)

٩٣- ان الكف فعل النفس، فان الفعل كما ينسب الى الجوارح ينسب الى النفس، فحيث فالترك من حيث هو، هو لا يتصور ان يكون مثابا عليه. (ايضاً)

٩٤- سه ماہی فیضان حبیب، جنوری- جون، ٢٠٠٧ء، ص: ٥٣-٥٦، دارالعلوم مہذب پور اعظم گڑھ، مضمون: توحید یا، مضمون نکار: قاضی مجاهد الاسلام قاسی^٢

٩٥- فتاویٰ یوسف القرضاوی، علامہ یوسف القرضاوی، ج: ٢، ج: ٢٣، ٢٠٠٥ء، مرکزی کتبہ اسلامی پبلشرز، نئی دہلی، ٢٠٠٥ء



